



**Municipal Library,  
NAINI TAL.**



Class No. 891.7  
Book No. R95M.  
876

मूर्ख-मंडली



गंगा-पुस्तकमाला का नवाँ पुष्प

# मूर्ख-मंडली

| श्रीद्विजेंद्रलाल राय एम्. ए. के सुप्रसिद्ध प्रहसन

‘त्र्यहस्पर्श’ के आधार पर रचित ]

रचयिता

पं० रूपनारायण पांडेय

संकोच, लोक-लज्जा उब जायगी हृदय से ;  
भट्टी में जाने की है यह राह—यह तरीका ।

मिलने का पता—

गंगा-ग्रंथागार

३६, लाटूश रोड

लखनऊ

अष्टमावृत्ति

संज्ञित १॥१॥ ]

सं० २००० वि०

[ सादी १ ]

प्रकाशक  
 श्रीदुलारेलाल  
 अध्यात्म गंगा-पुस्तकमाला-कार्यालय  
 लखनऊ

—:०:—

प्रथमावृत्ति	सितंबर,	१९३८
द्वितीयावृत्ति	जनवरी,	१९२०
तृतीयावृत्ति	जुलाई,	१९२१
चतुर्थावृत्ति	अगस्त,	१९२२
पंचमावृत्ति	मई,	१९२७
षष्ठावृत्ति	एप्रिल,	१९३७
सप्तमावृत्ति	नवंबर,	१९३८
अष्टमावृत्ति	दिसंबर,	१९४३

—:०:—

मुद्रक  
 श्रीदुलारेलाल  
 अध्यात्म गंगा-फाइनआर्ट-प्रेस  
 लखनऊ





## वक्तव्य

बँगला के सर्वश्रेष्ठ नाटककार त्रीयुत द्विजेंद्रलाल राय एम्० ए० के नाम से इस समय हिंदी-जगत भली भाँति परिचित है। उन्हीं के सुप्रसिद्ध प्रहसन 'त्र्यहस्पर्श' के आधार पर, हिंदी-रंग-मंच पर खेले जाने के योग्य बनाने के अभिप्राय से कुछ फेर-फार करके, इस पुस्तक की रचना की गई है। हिंदी में ऐसी पुस्तकों का अभाव देखकर ही हम यह पुस्तक 'गंगा-पुस्तकमाला' के पाठकों की भेंट करते हैं, और आशा करते हैं, यह उन्हें अत्यंत मनोरंजक प्रतीत होगी।

गंगा-पुस्तकमाला-कार्यालय }  
लखनऊ, १०।६।१३१८

संपादक

---

## विज्ञप्ति

इस नाटक को हमें ८ बार छापना पड़ा, इसके लिये हम हिंदी-प्रेमियों के कृतज्ञ हैं। अब भी इसकी माँग अत्यंत अधिक है।

कवि-कुटीर }  
लखनऊ, ११।१।४४

दुलारेलाल

---



## नाटक के पात्र

५५८

### ( पुरुष )

विजयसिंह	...	राजा
गोपालसिंह	...	राजा का पुत्र ( भँभला )
किशोरसिंह	...	राजा का पोता ( बड़े लड़के का लड़का )
भगवतीप्रसाद	...	स्वभावसिद्ध डॉक्टर
श्यामलाल	...	भगवतीप्रसाद का बदनोई
मोहनलाल	}	...
भगवानदास		
गंगाधर	}	...
कुंजविहारी		
बनचारी		
मथुरा		
राधेलाल		
इत्यादि		

### ( स्त्रियाँ )

चंपा ( रानी )	...	विजयसिंह की स्त्री
लमेची	...	रानी की दूर के नाते की बहन
मोती	...	एक स्त्री
जानकी	}	...
सुंदर		
श्यामा		
सखीनी		
मोहिनी	}	...
पड़ोसी कोम, दरबान, बाजक, चेरपाएँ		

इत्यादि

# सूर्य-मंडली

## पहला अंक

### पहला दृश्य

स्थान—भगवतीप्रसाद का बैठकखाना

(भगवतीप्रसाद, श्यामलाल, भगवानदास, मोहनलाल और गंगाधर बैठे हैं)

भगवती०—राजा विजयसिंह कै पीढ़ी का राजा है जी ?

श्यामलाल—कै पीढ़ी का ? अरे, उसका बाप एक अँगरेजी-कंपनी के दफ्तर का क्लर्क था। जिस तरह बना, भले-बुरे ढंग का खयाल न करके, वह बहुत-से रुपए पैदा करके जमा कर गया। उस रकम का बहुत-सा हिस्सा हाकिमों का डाली और दावत में खर्च करके विजयसिंह रायबहादुर हो गया। उसके बाद एक दिन मालूम हुआ, वह राजा बन बैठा है।

भगवान०—अरे, उस साले की बात क्यों करते हो जी ?

भगवती०—क्यों ?

भगवान०—अरे, उसके पास कोई भला आदमी जाता है, तो वह खाला अपनी जगह से उठता भी नहीं।

भगवती०—तो क्या करता है ?

भगवान०—कहेगा और क्या ? ज़रा गर्दन हिला-कर, आठ-दस दाँत बाहर निकालकर खीगें निपोर देता है ।

मोहन०—स्त्रीसेँ क्या निपोरेगा और दाँत ही क्या निकालेगा ! उसके तो सामने के चार दाँत दिन-रात बाहर ही निकले रहते हैं ।

भगवान०—नहीं जी नहीं । उनके सिवा और भी चार दाँत बाहर निकालता है ।

भगवती०—एक पीढ़ी में और कितना होगा ? बुनियादी चाल चाहो, तो दादा—( छाती पर हाथ रखकर ) ऐसा बुनियादी रईस खानदान तलाश करो ।

गंगाधर—हालाँकि घर में चूहे डंढ पेलते हैं !

भगवती०—समझे श्यामलाल ! इन नसों में रानी प्रताप-कुँअरि का खून है ।

श्यामलाल—यह तो वही हुआ, जैसे भड़भूँजों का अपने को राजा भोज का वंशधर बताना । अजी, रानी प्रतापकुँअरि के साथ तुम्हारा क्या नाता है ?

भगवती०—है जी, है ! क्या नाता है, सो इस समय ठीक याद नहीं पड़ता । मेरी मा की फुफेरी बहन के एक जेठ के ससुर के साथ शायद रानी प्रतापकुँअरि के मौसिया के साले की सास का कुछ नाता था ।

भगवान०—तब तो नाता बहुत ही निकट का है !

भगवती०—इसके सिवा मेरे—परबाबा या परनाना—ठीक याद नहीं पड़ता—नवाब आसफुद्दौला से कोई एक खिताब पाते-पाते रह गए ।

श्याम०—कहते क्या हो जी ! यहाँ तक ?

भगवती०—क्या कहूँ भाई, अगर यमघंट-योग में मेरा जन्म न होता !

गंगाधर—यमघंट ने ही सब बंटासराध कर दिया !

भगवती०—मेरे जीवन का इतिहास बराबर इसी तरह का है । एक बड़ा आदमी होते-होते रह गया—नहीं हो सका ।

श्याम०—कैसे ?

भगवती०—पहले मेरा चेहरा ही देखो । अगर दोनो आँखें जरा बड़ी होती, नाक जरा लंबी होती, माथा जरा चौड़ा होता, डील जरा ऊँचा होता और रंग जरा और साफ होता—तो—

भगवान०—तो फिर साक्षात् कामदेव का अवतार होते ; और क्या !

मोहन०—अकसोम !

श्याम०—मगर अब भी कामदेव नहीं, तो अस्मासुर से कम नहीं हो ।

भगवती०—क्या कहूँ, इसी यमघंट-योग ने सब जापर कर

दिया !—अच्छा, उसके बाद विद्या देखो । लड़कपन में अगर जरा मन लगाकर पढ़ता—

मोहन०—तो बस पढ़ विद्यादिग्गज हो जाते !

भगवती०—और वंश—

गंगाधर—रहने दो भाई, जो हो गया, वही काफी है । अब वंश की बात क्यों छेड़ते हो ?

( गोपालसिंह का प्रवेश )

श्याम०—क्यों जी कुमार बहादुर ! बेवक्त कैसे ?

गोपाल०—मैं तुम्हारे घर पर गया था । वहाँ सुना, तुम सबने डॉक्टर साहब के यहाँ आकर अड्डा जमाया है, इसी से यहाँ आ गया ।

श्याम०—सो बहुत अच्छा किया । मेरे यहाँ इस समय बैठने की जगह की जरा कमी हो गई है । कुछ प्लेग के चूड़े मर गए हैं । डॉक्टर साहब का बैठकखाना खूब खुलासा है—दवा-घर है । अब हम लोगों ने यहीं बैठने का अड्डा ठीक कर लिया है । आओ, तुमसे और डॉक्टर साहब से जान-पहचान करा दूँ । ( भगवती को बिलाकर ) यही डॉक्टर साहब हैं । इनका नाम है भगवतीसहाय भोपती ।

गोपाल०—भोपती क्या ?

श्याम०—एः, तुम तो बात पूछते हो और बात की जड़ पूछते हो ! भोपती उपाधि है ।

मोहन०—और यह उपाधि इन्होंने ही इनके पीछे लगाई है ।

श्याम०—अजी, मेरी सुनो। हाल ही में इन्होंने होमियोपैथी की प्रैक्टिस शुरू की है।

मोहन०—और, यह भी तो कहो कि पहले यह डॉक्टर पुत्तलाल के यहाँ छ रुपए महीने के नौकर थे। बाजार से सौदा खरीद लाते और हाज़मे की गोलियों का मसाला कूटा करते थे। कुछ दिन बाद एक २४ शीशीवाला होमियोपैथी दवाइयों का बक्स खरीदकर और डॉक्टर भादुड़ी के चिकित्सा-विज्ञान का हिंदी-अनुवाद पढ़कर एकाएक होमियोपैथिक इलाज करने में उस्ताद डॉक्टर बन बैठे।

भगवान०—अजी, निंदा क्यों करते हो। तुम्हारा न-जाने कैसा स्वभाव है! (गोपालसिंह से) नहीं कुँअरजी, यह सचमुच बड़े भारी डॉक्टर हैं। इन्होंने डॉक्टर बनने के लिये जी-तोड़ मेहनत की है।

गंगा०—अपना नाता क्यों छिपाए डालते हो श्यामलाल ?

श्याम०—हाँ, और यह मेरे वही हैं, जो कहकर प्रायः हिंदी में गाली देते हैं। और भगवती, समझ गए, यह हमारे राजा बहादुर विजयसिंह के साहबज़ाद गोपालसिंह हैं—बहुत ही भले आदमी हैं।

गोपाल०—डॉक्टर साहब, आपसे मिलकर मैं बहुत खुश हुआ।

भगवती०—(बच्चन के साथ) मैं भी वैसा ही खुश हुआ!

गोपाल०—आप जब श्यामलाल के साने हैं, तब मेरे भी वही हैं।

भगवतीः—बड़े आनंद की बात है। आप लोगों का खाला होना मेरे लिये बड़े सौभाग्य की बात है।

मोहन०—अच्छा, जान-पहचान तो हो गई; अब बताओ, क्या खबर है ?

गोपाल०—एक खास जरूरत से आया हूँ।

गंगाधर—क्या किसी के ऊपर नजर पड़ी है ?

गोपाल०—सामला कुछ इसी के लगभग है। मैं ब्याह करने-वाला हूँ।

भगवान०—( उड़लकर ) तुम्हारा—ब्याह !

गोपाल०—क्यों, क्या मेरा ब्याह न होना चाहिए ? कहिए सो डॉक्टर साहब—

भगवती०—( सम्मति-सूचक सिर हिलाकर ) जरूर होना चाहिए। Shakespeare के Origin of Condensed milk ग्रंथ में इस विषय पर एक बहुत ही सुंदर Lecture है।

मोहन०—ब्याह ? ऐसा काम न करना—न करना।

गोपाल०—क्यों ?

श्याम०—अभी अच्छे-खासे हो मैया, अच्छी तरह घूमते-फिरते हो, नाच-कूदकर—

गंगा०—महीन काली पाद का ढाके का धोती-जोड़ा पहनकर—

मोहन०—बनारसी कामदार दुपट्टा डालकर—

भगवान०—वानिशा का पंफ-जूता पहनकर—

श्याम०—छड़ी घुमाते—

मोहन०—मूँछों पर ताव देते—

भगवान०—दादा की राजलं गाते—

गंगा०—धीरे-धीरे मुस्किराते फिरते हो ।

श्याम०—फिर ब्याह का क्या काम है ?

गंगा०—ऐसा कोरा संठपना तो बहुत कम देखा जाता है !

भगवान०—यह रोग तो पहले तुम्हारे न था ।

गोपाल०—रोग काहे का ?

भगवान०—रोग ? बड़ा भारी रोग है । भला, बत्ताओ तो भगवती बाबू, यह एक रोग नहीं है ?

भगवती०—हाँ—सो—यह एक रोग तो है ही, Egyptian Pharmacopea में इसका नाम Potentia Rogofobia लिखा है । बड़ी विचित्र बीमारी है । ब्याह होते ही अच्छी हो जाती है । होमियोपैथी में इसकी एक बड़ी अच्छी दवा है । बस रामबाण है ।

श्याम०—हाँ जी भगवती, तुम Treatment तो करो ।

भगवती०—अभी तो । क्यों साहब, रात को नींद पड़ती है ?

गोपाल०—पड़ती नहीं तो क्या ?

भगवती०—समय पर स्नान न करने से क्या आपके हाथ-पैर झन-झन करने लगते हैं ?

गोपाल०—हाँ, कुछ-कुछ ।



भगवती०—और, शाम से पहले Whisky पिए बिना सिर भायँ-भायँ करने लगता है ?

गोपाल०—ज़रूर ।

भगवती०—और दोपहर के समय—यही दस-भारह बजे के वक्त,—भोजन में कुछ देर होने से मिजाज री-री करने लगता है ?

गोपाल०—सो तो खूब जोर से ।

भगवती०—तो फिर चिंता नहीं, रोग ठीक हो गया ।

गोपाल०—कैसे ?

भगवती०—बैठिए, दवा देता हूँ । ( दवा तैयार करता है )

गोपाल०—क्यों दिक्र करते हो ?

भगवान०—दिक्र नहीं जी, इनकी दवा पियो; आराम हो जायगा—ज़रूर चंगे हो जाओगे ।

श्याम०—अनी, ओ कुमार बहादुर ! तुम लोगों को एक Family Physician की ज़रूरत है ?

गोपाल०—हाँ, पिताजी कहते तो थे ।

श्याम०—तो फिर इन्हीं ( भगवती ) को न रख लो । यह बहुत अच्छे डॉक्टर हैं ।

मोहन०—इनका घराना भी बड़ा बुनियादी है !

गंगा०—घराने का क्या कहना है !

भगवती०—( दवा से भरी शीशी लाकर ) यह लीजिए; लेबिल-टेबिल किया हुआ सब ठीक है । आधी रात को सोते से उठ-

कर एक दफा पीत्रिएगा । सबेरे भी अंगूठ-सेब नखने के पहले ही एक बार सेबन कात्रिएगा ।

गोपाल० - लेकिन गई. ब्याह का तो सब ठीक हो गया है ।

भगवान०—ठीक कैसे हो गया है ?

गोपाल०—ब्याह का सब लगभग ठीक ही है । सिर्फे अभी कोई कन्या नहीं मिली ।

श्याम०—तब तो देखता हूँ, एकदम सब ठीक है । नहीं जी नहीं, अब रोकने की जरूरत नहीं । जब यहाँ तक ठीक हो गया है—

गंगा०—कन्या क्या मिलेगी ! तुम्हारे गून सब जानते जो हैं !

भगवान०—तुम्ही बताओ तुम्हें कौन अपनी बेटी देगा ?

भगवती०—आपको लड़की नहीं मिलती ? मैं लड़की देता हूँ । आप कौन जाति हैं ।

गंगा०—जाति प्रकट क्या करोगे ? बस, समझ, लो हिंदू हैं ।

भगवती०—खैर, आप एक खूबसूरत लड़की चाहते होंगे ?

श्याम०—नहीं तो क्या वह एक काली-खुशरी, बेढगी दुल-हिन पसंद करेंगे ?

भगवती०—और जरूर एक छोटी-सी दुलहिन चाहते हैं ?

गंगाधर—नहीं तो क्या तुम समझते हो कि वह किसी नाभी-दाढ़ी के साथ ब्याह करेंगे ?

भगवती०—बस, ठीक मिलता जा रहा है। मैं ठीक इसी तरह की कन्या जानता हूँ। लड़की मात्ता विद्याधरी है—

मोहन०—नाचना जानती है ?

गोपाल०—यह क्या आप सच कह रहे हैं ?

भगवती०—सच कह रहा हूँ। क्यों साहब, क्या मैं देखने में झूठा आदमी जान पड़ता हूँ ? जानते हैं आप, इन नर्सों में रानी प्रतापकुँवरि का खून है !

गोपाल०—लड़की को अगर देखना चाहें ?

भगवती०—अभी !—नहीं साहब, दो दिन सबर करना होगा। दो दिन बाद ही प्रसव होगा।

गोपाल०—प्रसव होगा ? तो क्या लड़की के गर्भ है ?

भगवती०—आप कहते क्या हैं साहब ? ऐसी लड़की के साथ आपका ब्याह कराऊँगा ? आपने क्या मुझे ऐसी आदमी समझ रक्खा है ? मेरे कहने का मतलब यह है कि लड़की अभी पैदा नहीं हुई है। यही दो-एक दिन में पैदा होगी।

गोपाल०—( श्यामलाल से ) इस तरह के रत्न और तुम्हारे यहाँ कितने हैं ?

श्याम०—कितने चाहते हो ?

गोपाल०—इसी तरह की कोई एक लड़की न ठीक कर दो।

श्याम०—इसी तरह की दाढ़ी-मूँछवाली ?

भगवती०—( एकाएक ) हो गया, हो गया ! और एक लड़की है । लेकिन हाँ, उसकी उमर कुछ ज्यादा है—

गोपाल०—कितनी उमर है ?

भगवती०—बहुत अधिक नहीं । यही पैंतालीस वर्ष के लगभग होगी ।

श्याम०—रहने दो ! जरूरत नहीं है ! अब चठो ।

मोहन०—कितना दिन चढ़ा है ? भगवती की घड़ी में तो तीन बजे हैं ।

भगवती०—तीन बजे हैं ? तो फिर ठीक है । अब साढ़े दस का समय है ।

भगवान०—तब तो भगवती की घड़ी को बहुत ही ठीक कहना चाहिए !

भगवती०—बेशक ! यह बहुत अच्छी घड़ी है । सिर्फ़ ऐव यही है कि चलती ठीक नहीं । जब छोटी सुई ६ के ऊपर रहती है, तब टन-टन करके १२ बजते हैं । और मैं समझता हूँ कि अब ३ बजे है ।

मोहन०—अब चलोगे ?

श्याम०—चलो ।

भगवती०—( गोपालसिंह से ) साहब, आप कुछ चिंता न कीजिएगा । मैं तीन-चार दिन के अंदर ही एक लड़की लाकर जुटा दूँगा, तब और काम करूँगा । तब तक मैं खाना-सोना सब छोड़ दूँगा ।

श्याम०—पहले अपने लिये तो कोई तड़की खोजो !

गोपाल०—( भगवती से ) क्या आगका अभी तक ब्याह नहीं हुआ ?

भगवती०—अरे भई, वह दुःख की बात क्यों चलाते हो !

भगवान०—क्यों ?

भगवती०—वही यमघंट-योग !

गोपाल०—कैसे ?

श्याम०—इन्होंने अभी एक ज्योतिषी को हाथ दिखाया था, उसने कहा कि इनके जीवन में ऐसा कुछ सुखीता न होगा, क्योंकि यह यमघंट-योग में पैदा हुए हैं ।

गोपाल०—( भगवती से ) क्यों जी, सच ?

भगवती०—( सिग ठोककर ) क्या कहूँ साहब; शत्रु भी इस यमघंट-योग में पैदा न हो ! ( गाता है )

[ लावणी ]

हो सके अगर, तो तुमको राम-बुढ़ाई,

यमघंट-योग में जन्म न लेना भाई !

जन्मा में उस दिग; तेज लगाकर बैले,

काका कर डाका डाल धूप में ऐसे ।

काका देखा, तो किचा न आदर माने;

अपना ग पिनाया दूध मुझे माता ने ।

पी दूध गऊ का बुद्धि बैल की पाई ।

यमघंट-योग० ॥ १ ॥

फिर मिलकर सपने हाथ ! खा जिया भेजा ;  
उस बचपन ही मैं मुझे मंदरसे भेजा ।  
था गुरु कसाई ; इतने चाँटे मारे,  
गुद्दा कर दाँ पिलपिली, बेंत सदकारे ।  
मैंने भी विद्या नहीं पढ़ी, रिस आई ।

यमघंट-योग० ॥ २ ॥

तब किया बाप ने बंद स्कूल का जाना ;  
फिर मैं भौकर हो गया, मिला परवाना ।  
हालाँकि खुशामद की गैने बहुतेरी,  
अकलोल ! अचानक जुड़ो नौकरी मेरी ।  
घर बैठा माथा ठोंक, खोल मेकड़ाई ।

यमघंट-योग० ॥ ३ ॥

फिर करना चाहा क्याह पिता ने मेरा ;  
अबकीबाखों को आफर घर-घर घेरा ।  
अब देखा मेरी बुद्धि, रूप तब भाई,  
कन्या की भी दर खदी—हुई न सगाई ।  
क्या कहूँ ? न मैंने चैन जन्म-भर पाई ।

यमघंट-योग० ॥ ४ ॥

( सबका प्रस्थान )

## दुमरा दृश्य

स्थान—राजमहल का बाग

( टहलती हुई चमेली का प्रवेश )

चमेली—अच्छा बाग है। जी चाहता है, रोज यहाँ आकर माला बनाऊँ और गाना गाऊँ। यहाँ सब कुछ अच्छा है। केवल यह बूढ़ा खूमट राजा दिन-रात मुझे जलाया करता है। मुझे अकेली पाते ही पास पहुँच जाता है; बढ़िया पोशाक की झलक दिखाता, आँखें मटकाता, खिजाबी सूँघों पर ताव देता, बँधे हुए दाँत चमकाता और आकर बातचीत शुरू कर देता है। देखकर मेरी दह जैसे सुलग उठती है। राजा का मँकला लड़का भी बुरा नहीं है—लेकिन राजा का पोता एकदम सबसे बढ़कर है। सुना है, वह यहाँ रोज आकर कॉलेज का सबक याद करता है। देखूँ, आज आता है कि नहीं। मगर कहाँ, अभी तक तो नहीं आया। हाँ-हाँ, वह आ रहा है। तो फिर मैं इस पेड़ के सहारे बैठकर, गरदन को इस तरह बाईं ओर झुकाकर, इस तरह माला बनाऊँ और गीत गाऊँ, जैसे मैंने उसे देख ही नहीं पाया।—

( गाती है )

ऋतुपति लौटि प्रवासी आयो;

प्रकृति-प्रेयसी को आदर करि विरह-विषाद मिटायो।

नव पल्लव-दल-फूल-फलन सों करि सिंगार सजायो;

मंजु मंजरी - पुंज - रचित उपहार हार पहिरायो।

प्रकृतिहु धनि रसाल पिक-रच सों अति अनुराग जनायो ;

छुके पराग अजागन रसिकन शुभ संवाद सुनायो ।

( किशोरमिह का प्रवेश )

किशोर—( स्वगत ) यह तो, यहाँ अकेले बैठकर मौलभिरी के फूलों की माला बनाई जा रही है, और गीत गाया जा रहा है। निश्चय इसे मेरा जाना मालूम हो गया है। लेकिन दिखाया जा रहा है कि जैसे कुछ देखा ही नहीं। सब ठोंग है। मैं भी यहाँ बैठूँ, जैसे कुछ देखा ही नहीं, इस तरह कविता उड़ाऊँ। ( प्रकट )—

क्यों करयो चंद विधुं तुद आइ के,

क्यों अरविंदन भृंग छिपायो ;

क्यों भए रवेत अश्वेत मराऊ,

वियोगिनि क्यों विसि चंदन जागो ।

क्यों मृगराज मृगीन कियो मरा,

क्यों गजराज गजो सिर नाचो ;

साँची वही पिय, भेद कहीं,

रजनीपति के घर क्यों रधि आयो ।

अमेली—एः, कविता पढ़ी जा रही है। निश्चय ही यह एक कोई प्रेम की रसीली कविता है। दुःख यही है कि मैं कुछ समझ नहीं सकी। एः, छिपा-छिपाकर देखा जा रहा है, जैसे मैं कुछ देख ही नहीं रही हूँ। हूँ ! यह देखो, पेड़ के नीचे बाएँ हाथ के ऊपर सिर रखकर जेट गए। दाहने हाथ से पोथी के पन्ने उलटते जा रहे हैं। माँग भी बीच-बीच में देखी जा रही



है कि ठीक है या नहीं। यह सब किसके लिये जी, किसके लिये ? यहाँ मेरे सिवा और कौन है ? सब समझ रही हूँ । अब मैं निहायत दूधपीती बची नहीं हूँ । आँखें किताब के ऊपर हैं, और मन यहाँ धरा हुआ है। मैं भी उठकर गाती हुई टहलूँ, जैसे कुछ जानती ही नहीं । ( गाती है )—

प्रेम है सघन सहायक संग ।

मन-मर्ग पै यदि चित डोले, नए निकाले डंग ;

प्रेम-विचल दोउन के मन में छाई नई डमंग ।

या गग मिलै एक दूजे सों, ज्यों सागर में गंग ;

शोक मिलि छै जात एक, ज्यों दर-गौरंग अरधंग ।

किशोर—( स्वगत ) हूँ ! गाने का Subject बदल गया । निश्चय मुझे देख पाया है । मैं कसम खाकर कह सकता हूँ । लेकिन दिखाया यह जा रहा है कि जैसे कुछ देख ही नहीं पाया । यह गाना किसके लिये है जी, किसके लिये ? यहाँ मेरे सिवा और कौन है ? सब समझता हूँ चमेकी, सब समझता हूँ । यह तो गाना गा रही है, अब मैं क्या करूँ ? मैं तो गाना जानता ही नहीं । मैं कविता उड़ाऊँ । मगर कोई मतलब की कविता तो याद ही नहीं पड़ती—आ गई—( प्रकट )—

बाढ़ी के रखैयन की दाढ़ी-सी रक्त छाती,

बाढ़ी मरनाद अब हृद द्विदुखाने की ;

कहि गई रैयत के दिख की कसक सब,

घटि गई ठसक तमाम सुरकावे की ।

और-और—हाँ—

मोटी भई खंडी बिन छोटी के सिरन लाय,

छोटी भई संपति चकत्ता के धराने की ।

चमेली—(स्वगत) यह कैसी कविता है । इस मौजदा  
मामले के साथ तो इसका कुछ लगाव नहीं जान पड़ता ।  
देखूँ ।—और ज़रा—(गाती है)

प्रेम में पागल मत होना ।

सोच-विचार समझकर करना, पड़े न पाँछे रोना ;

सुधा-रवाद के क्षात्रध में पड़ विष के बीम न बोना ।

पठले कसकर खूब परभ्य लो, पातल है या सोना ;

चमक-दमक में रीक कहीं अपना सर्वस्व न खोना !

किशोर—(स्वगत) मैं भी कोई कविता पढ़ूँ । कम नहीं  
पढ़ सकता । (प्रकट)—

कछु गजपति के आहूटन छिन-छिन छाँजत शेर ;

बिधु-बिकास पिकसत कमल कछु दिनन के फेर ।

बिना तार के तार क्यों दोड़न के डग दोष ;

देत खबर बिजुली-सदश दोड़न खटका खोय ।

चमेली—(स्वगत) उहूँ ! कुछ समझ में नहीं आया ।  
अच्छा, तो चलना चाहिए । (गाती है)

हाँ जवानी का है दरिया बह रहा ;

प्रेम का सुकान भी है बड़ रहा ।

हूँ मैं चकर में, न मिलती थाइ कुछ ;

उठ नहीं लहरें, है दिव भी बढ़ रहा ।

क्या हुआ देगा किनारा खींचकर ?

किसलिये किम बान पर है अड़ रहा ?

( गाते-गाते प्रस्थान )

किशोर—( स्वगत ) हूँ ! अच्छा ! मैं भी कविता पढ़ता हुआ  
दूसरी ओर से जाऊँ । ( प्रकट )—

महिलकान मंजुल मल्लिह मतवारे मिले,

मंद-मंद मारुत सुधीन मनसा की है ;

कहे 'पद्माकर' सो नादिन नदीन नित

जागरि नवेखिन की नजर नसा की है ।

दौरत घरेरे, देत दादुर सुनूदै धीह,

तामिनी की दमक दिमान विदिसा की है ;

दरनधूँवन किलोकी बगुखान धाग

बैगाखन बेखिन यहार घरसा की है ।

( प्रस्थान )

## तीसरा दृश्य

स्थान—राज-सभा

( राजा और उनके मुसाहब )

( राजा गाता है )

राजा—हो सकता मैं एक बड़ा ही वीर, मगर है सोच यही,  
गोले-गोली की गड़गड़ में रहता नहीं दिमाग सही ।  
और, लगे बारूद भुरी बड़बड़ उसकी है, नहीं पसंद;  
खड़ी देख संगीन साँस ही हो जाती है जैसे बंद ।  
खुली देख तरवार मुझे सिर धक से अलग समझ पड़ता;  
वाक्य-वीर रद्द गया खीककर, नहीं हृदय से भी लड़ता ।  
होता एक बड़ा भारी—

मुसाहब—

जी हाँ, जी हाँ, सो तो है ही ।

( राजा—हो सकता मैं प्रजतन्त्र का पंडित एक बड़ा भारी ;  
किंतु 'खोज' का नाम सुने ही आती जूझ की पारी ।  
देश बड़ा है गरम, बिछौना खूब गरम, उस पर भाई !  
प्यारी की फिर हँसी चरम, बेभरम नौद खूब से भाई ।  
कौन करे मुक़द्दुन इस धुन में, अपने मन में सोच यही ;  
प्रजतन्त्र की चर्चा छोड़ी, खी-तत्त्वज्ञ बना तब ही ।  
नहीं तो होता एक बड़ा —

मुसाहब -

जी हाँ, जी हाँ, सो तो है ही ।

राजा—हो सकता मैं एक महाकवि जैसे दर्जे का निरवय ;  
पर कविता लिखने बैठूँ, तब नहीं काफ़िया होता तब ।

भाषा रहती खर्ची, न बैठे, बैठा रहता निर्जन में ;  
 भाव न लाठा मारे पर भी बठते हैं मेरे मन में ।  
 पैर छिटाऊँ, मूछ मरोड़ूँ, लाख; मगर है सब बेकार ;  
 नीरव कवि मैं रहा इसी से कुढ़कर अपने मन में बार !  
 नहीं तो होता मैं ऐसा —

मुसाहब— जी हाँ, जी हाँ, सो तो है ही ।

राजा—देखो, वक्ता राजनीति का हो सकता मैं कम-से-कम;  
 मगर खड़े होते ही मुझको स्मरण-शक्ति दे जाती हम ।  
 रही हुई बातें भी भूलें, ऐसी होती है उलझन;  
 मीठा पाकर भाव सभी बिड़ोड़ी हो डालें अबचन ।  
 हजार खाँसा, दाढ़ी के ऊपर भी अपना फेरा हाथ;  
 बैठकखाने का ही वक्ता रहा मगर तुम सबके साथ ।  
 और नहीं तो एक बड़ा—

मुसाहब— जी हाँ, जी हाँ, सो तो है ही ।

राजा—देखो, समता बहुत बड़ी थी मुझमें और न कुछ थी अब;  
 केवल पड़ले धक्के ही से जाता अंत तत्काल मैं खूब ।  
 मिलता अगर सुयोग मुझे, तो होता एक कोई नामी—  
 डॉक्टर, बैरिस्टर या मिस्टर अथवा पब्लिक का हामी ।  
 पर वह धक्का नहीं दिया अफसोस! किसी ने इसीजिये—  
 जो था वहीं रह गया, छिड़कर खूब पेग पर पेग पिए ।  
 और नहीं तो—समझे—हाँ—

मुसाहब— जी हाँ, जी हाँ, सो तो है ही ।

राजा—क्यों मथुरा ! इसमें कोई संदेह है कि मैं मन पर रखता, तो एक बड़ा आदमी हो सकता था ?

मथुरा—कुछ भी नहीं ।

राजा—कठिन ही क्या था ? क्यों जी बनवारी ?

बनवारी—और नहीं तो क्या राजा साहब !

राजा—चाहने से एक बहुत बड़ा आदमी हो ही सकता था । लेकिन चाहा ही नहीं । हाँ जी राधेखाल, चाहा ही नहीं ।

राधे०—चाहा ही नहीं । यही कारण है, और क्या !

राजा—चाहा नहीं । तुम क्या सोच रहे हो कुंजविहारी ?

कुंज०—राजा साहब, मुझे एकाएक एक पुराना क्रिस्ता याद आ गया ।

राजा—क्या क्रिस्ता ? कुंजविहारी क्रिस्ता कहने में उस्ताद है । —क्या क्रिस्ता कुंजविहारी ?

कुंज०—क्रिस्ता यही है कि एक मियों के पास एक कुत्ता था । वह उस कुत्ते की बड़ी बड़ाई किया करता था । कहता था कि वह कुत्ता चाहे, तो शेर का शिकार कर सकता है । लोग इसी पर विश्वास करते थे । एक दिन उस कुत्ते को एक सियार के आगे से ठुम दबाकर भागते देखकर एक आदमी ने कहा—मियाँ, तुम्हारा कुत्ता चाहे, तो शेर का शिकार कर सकता है, फिर सियार को देखकर क्यों भागा जा रहा है ? इस पर मियाँ बोले—जरूर शेर का शिकार कर सकता है, मगर न चाहे, तो कुछ नहीं कर सकता । ( भगवती का प्रवेश )

राजा—वह तो, डॉक्टर साहब आ गए। (सुसाहबों से)  
हाल ही में मैंने इनको राज-परिवार के डॉक्टर के पद पर  
बहाल किया है। क्यों मथुरा, ठीक किया न?

मथुरा—भो तो राजा साहब, आपने उचित ही किया है।

राजा—(बनवारी से) यह बहुत ऊँचे दर्जे के डॉक्टर हैं।

बनवारी—दूसरे डॉक्टर मादुड़ी है।

राजा—डॉक्टरी जानते हैं, सो तो जानते ही हैं, नाचना  
जानते हैं, और गाना भी जानते हैं। और—और आप क्या  
जानते हैं डॉक्टर साहब?

भगवती०—सोना जानता हूँ, खड़ा होना जानता हूँ, ठेकली  
कगाना जानता हूँ।

(सुसाहब लोग अत्यंत हर्ष प्रकट करते हैं)

राजा—रानी को देख लिया डॉक्टर साहब?

भगवती०—जी हाँ, बहुत अच्छी तरह।

राजा—कैसी हैं?

भगवती०—वह इस समय भदर जवानी से भरी हैं।

राजा—अजी नहीं, उनका शरीर कैसा है?

भगवती०—शरीर खूब गोलमठोल और गदबदा है।

राजा—नहीं डॉक्टर साहब, आप मेरा मतलब नहीं  
समझे। उनकी तबियत का क्या हाल है?

भगवती०—तबियत! सो—या तो अच्छी हो जायँगी और  
था मर जायँगी, कोई चिंता नहीं है।

कुंज०—आप कहते क्या हैं ?

भगवती०—इसमें कुछ भी संदेह नहीं है। अगर अच्छी हो जायँ, तो समझिएगा कि मेरे इलाज करने से अच्छी हुई। और अगर मर जायँ, तो समझिएगा कि किसी डॉक्टर के बाबा की मजाल नहीं, जो उन्हें बचा सके।

राजा—डॉक्टर साहब, मेरा हाथ तो देखिए।

भगवती०—( नारी देखकर ) महाराज, आप बहुत चंगे हैं। जीते रहते मरने का कुछ खटका नहीं है।

कुंज०—तो यह ठीक है न ?

भगवती०—ठीक। एकदम निश्चित है। शायद आपने डॉक्टरी विद्या नहीं पढ़ी ? बहुत ही विचित्र विद्या है। इस विद्या के बल से जीते हुए आदमी को देखकर ठीक कह दिया जा सकता है कि वह जीता है। जान पड़ता है, आपने Themistocle's Treatise on Cerebral Congregation नहीं पढ़ा ? बहुत ही ऊँचे दर्जे की किताब है।—राजा साहब, मैं आपको अभी एक ऐसी दवा देता हूँ, जिसमें आपको जल्दी ही gout या diabetes हो जाय।

कुंज०—रोग होने के लिये दवा दोगे ?

भगवती०—शायद आप जानते नहीं हैं। जान पड़ता है, तो आपने Cicero's Oratorio on Fashionable Diseases नहीं पढ़ा। इस तरह का एक रोग हुए बिना कोई बड़ा आदमी नहीं हो सकता। कम-से-कम आज तक तो कोई नहीं हुआ।



राजा—लेकिन डॉक्टर साहब, मैं चाहता, तो एक बहुत बड़ा आदमी हो सकता ।

भगवती०—यह तो तय है । इस बारे में आपके साथ मेरा जीवन बहुत मेल खाता है । आप चाहते, तो एक बड़े आदमी हो सकते थे, और मैं बड़ा आदमी होते-होते रह गया, नहीं हुआ ।—सो कोई चिंता नहीं है । मैं दवा देकर आपको बड़ा आदमी किए देता हूँ ।

मथुरा—वर्गों साहब, दवा देकर भी बड़ा आदमी बनाया जा सकता है ?

भगवती०—ओः, तो मैं देखता हूँ, आपने होमियोपैथी नहीं पढ़ी । Symptomatic treatment विचित्र है ! अद्भुत है !

कुंज०—तो शायद इसमें खोई हुई गऊ भी पाई जा सकती है ।

भगवती०—ओ !—अच्छा, सुनिए । एक दफा एक आदमी की दाढ़ी मर गई । वह आदमी मूख-वादी मुड़ाकर, क्रिया-कर्म बगैरह करके, मेरे पास आकर हाजिर हुआ । मैंने, उसकी दाढ़ी कब मरी, किस तरह उसे जलाने के लिये ले गए, जलाने में कै मन लकड़ी लगी, क्रिया-कर्म में कितने रूपए लगे, तेरहीं के दिन कितने ब्राह्मण खिलाए गए, दक्षिणा कितनी दी गई, बगैरह-बगैरह symptoms ठीक मिलाकर, उस आदमी को एक dose दवा दी । जैसे दवा दी, वैसे ही उस आदमी ने घर जाकर देखा, उसकी दाढ़ी जी उठी, और खुद उसके चेहरे पर दाढ़ी-मूख निकल आई है ।

कुंज०—(स्वगत) बाबा रे ! यह तो राप उड़ान में मुझसे भी बढ़ गया। ( हाथ जोड़कर भगवती से ) हुजूर ! डॉक्टरी करने आए हैं, डॉक्टर कीजिए हम लोगों की रोजी न मारिएगा।

भगवती०—ना-ना, कोई चिंता न करा। अच्छा, तो मैं जाता हूँ। अभी किशोरसिंह को देखने जाना है।

राजा—क्यों ? किशोर को क्या हुआ है ?

भगवती०—वह चंद्रमा की ओर ताककर आजकल खूब लंबी-लंबी साँसें लेता है। यह एक बहुत कठिन रोग है। Xenophon's Analysis of Metaphysical Symptoms में इसे Peregrine Pickle कहते हैं। अच्छा, तो मैं अब जाता हूँ। ( व्यस्त भाव से प्रस्थान )

राजा—यह आदमी भारी विद्वान् देख पड़ना है।

मथुरा—बड़ा भारी।

राधे०—इसे क्या तनख्वाह दी जाती है राजा साहब ?

राजा—साल में ३७॥ रुपए।

कुंज०—तब तो यह बेशक एक दिग्गज पंडित है।

राजा—देखा बनवारी, फर-फर करके न-जाने कितनी बड़ी-बड़ी किताबों के नाम ले गया !

बनवारी—ओः, बेशक !

( मोर्ती को लेकर एक पहाड़ का प्रवेश )

पहरेदार—हुजूर ! ले आया। बहुत मुश्किल से हुजूर मिली है !

राजा—ले आया। अच्छा किया। मैं तो जानता ही था कि जब तुम-ऐसे होशियार, वफादार आदमी को यह काम सौंपा है, तब काम पूरा हुए बिना नहीं रह सकता। यह गाना जानती हैं ?

पहरे०—हुजूर ! बहुत अच्छा गाना गाती हैं। छप्पनछुरी के साफिक गाती हैं।

राजा—( मोती से ) तुम्हारा नाम क्या है ?

मोती—मोती।

राजा—गाना जानती हो ?

मोती—मैं गाना नहीं जानती।

राजा—जानती क्यों नहीं हो। तुम्हारी उमर क्या है ?

मोती—मैं नहीं जानती।

राजा—हर बात के जवाब में 'नहीं जानती' के सिवा और कुछ नहीं। यह क्या बात है ?

पहरे०—हुजूर, इनकी उमर पंद्रह साल की है।

कुंज०—यह जब पैदा हुई थीं, तब शायद तूने ही जाकर कागन गिनी थी ?

राजा—अरे, कुछ गाओ—तुमको। इनाम मिलेगा। ( पहरेदार से ) तुम जाओ। ( पहरेदार का प्रस्थान )

मोती—( गाती है )

“काहे भयो पत्तिकार रामा, हमरी चिरियाँ”

राजा—ना-ना, यह देहाती गाना नहीं, कोई बर्द की राजल गाओ।

मोती—चट्टू मैं नहीं जानती ।

राजा—जानती क्यों नहीं हो । तुमको साथ में नाचना भी होगा ।

मोती—मैं नाचना नहीं जानती ।

राजा—सभी बातों के लिये 'नहीं जानती' कहने से काम नहीं चलेगा । मैं तुम्हें एक बनारसी खरी की साड़ी दूँगा । कोई चट्टू की राजल गाओ ।

( मोती गाती है )

[ गज़ल ]

गर बार न हो साक्री, पैमाना हुआ तो क्या ?

मायूर शराबों से मैलाना हुआ तो क्या ?

हम हरक के बंदे हैं, मज़हब से नहीं बाकिर ;

गर काबा हुआ तो क्या, खुतखाना हुआ तो क्या ?

जब दर्द न हो दिल में, क्या हरक मज़ा देवे ;

कहने को भला कोई दीवाना हुआ तो क्या ?

इस हरक की खातिर से अलते हैं सभी कोई ;

गर शमा हुई तो क्या, परवाना हुआ तो क्या ?

माशूक के कारों तक अब तक नहीं पहुँचा मैं ;

यह हरक मेरा बारो ! दुरवाना हुआ तो क्या ?

जहाँगीर-सा शहजादा था हरक से वह नाकिर ;

आबाद हुआ तो क्या, खीराबा हुआ तो क्या ?

राजा—खूब ! खूब !

मुसाहब लोग—वाह ! तोफा है ! क्या बात है ! सुभान-अल्ला !

राजा—अच्छा, तो तुम अब जाओ ।—ओ रे !—

( पहरेदार का प्रवेश )

राजा—अरे, इन्हें ले जाओ ! समझे ! पहुँचा दो !

( इशारा करना है )

पहरे०—जो हुक्म राजा साहब ।

( मोती को लेकर प्रस्थान )

राजा—( जाते-जाते मुसाहबों से ) तुम लोग क्या कहते हो ?

मथुरा—हूँ ! ( सम्मत्तिसूचक मिर दिखाता है )

राधे०—( प्रसन्नतासूचक भाव से ) जरूर !

वनवारी—( वैधे ही भाव से ) जाइए !

कुंज०—( उछलकर ) आपके मतलब की चीज है !

( सब जाते हैं )

## चौथा दृश्य

स्थान—अंतःपुर

( सखियों का गीत )

बड़े मजे में हम सब हैं जी, आवे हूँगी हँसें जी-भर ;

जो चाहे, तब जी-भर काधें आज़ादी से चल-फिरकर । बड़े० ।

चंद्रवदन को उठा-उठाकर बातें करतीं हँस-हँसकर ;

हाल मोहिनी नर को बानर कर दें जो देखें दम-भर । बड़े० ।

अगर खड़ी हों तो फिर हमको चखना-फिरना दूभर है ;  
बैठें तो फिर खड़ी न होंगी, हमको जी किसका खर है ? बड़े० ।

( रानी का प्रवेश )

रानी—जानकी, भला बता तो सही, मैं अभी कहाँ से आ रही हूँ ?

जानकी—राजा के पास से ।

रानी—ठीक कहा !—सुंदर !

सुंदर—रानीजी !

रानी—जलम-जलम मुझे बूढ़ा ही वर मिले ।

सुंदर—इसके लिये क्या करोगी ? जो होना था, हो गया ।

रानी—नहीं सुंदर, मैं सच कहती हूँ, बूढ़ा मर्द जैसा जोड़ का दबाव और दुलार करना जानता है, वैसा और कोई नहीं ।—  
क्यों सलोनी, उससे बढ़कर भक्ति और श्रद्धा कौन कर सकता है ?

सलोनी—दबाव और दुलार तक तो समझ में आया ; मगर जोड़ू की भक्ति और श्रद्धा कैसी ? जोड़ू देवता है या गुरु ?

रानी—तू भी बेवकूफ ही है । भक्ति और श्रद्धा के मान यहाँ प्यार और मुहब्बत हैं । श्यामा, अगर तू मेरे ऊपर राजा का प्यार एक बार देखती !—बैठने को कहने से बैठते हैं, और उठने को कहने से उठते हैं !

सुंदर—तो यह कहो कि तुम उन्हें सुंदर का नाच नचाती हो ।

रानी—वह राजा आ रहे हैं । तुम लोग आड़ में चली जाओ ।  
( सखियों का प्रस्थान )

( चमेली का प्रवेश )

रानी—ओः !—राजा नहीं हैं। चमेली !

चमेली—क्यों, क्या मैं पसंद नहीं हूँ ?—खैर, तुम यहाँ हो और मैं तुमको खोज-खोजकर हैरान हो रही हूँ।

रानी—क्यों ? क्या हुआ ?

चमेली—तुम, बहन, अपने राजा को ज़रा भी नहीं देखतीं। वह दिन-रात मेरे पीछे-पीछे फिरा करते हैं।

रानी—यह क्या कह रही हो ?

चमेली—सच, मुझे ज़रा भी चैन नहीं है।

रानी—नहीं चमेली, यह तुम झूठ कह रही हो।

चमेली—अच्छा, क्या एक दिन अपनी आँखों से देखना चाहती हो ?

रानी—हाँ, देखना चाहती हूँ।

चमेली—सच ?

रानी—हाँ, सच।

चमेली—अच्छा, तो एक दिन दिखा दूँगी। लो, वह राजा इधर ही आ रहे हैं। मैं अब जाती हूँ। तुम्हें कल या परसों ही दिखा दूँगी।

( प्रस्थान )

( राजा का प्रवेश )

राजा—रानी, तुम यहाँ अकेली क्यों बैठी हो ?

रानी—लो, अब ठुकेली हो गई।

राजा—चमेली क्यों चली गई ?

रानी—तुमको देखकर ।

राजा—क्यों, मुझसे शरमाती क्यों है ?

रानी—मैं भी तो वही कहती हूँ कि राजा बूढ़े आदमी हैं, उनसे काहे की शरम ?

राजा—ना रानी, मैं अभी वैसा बूढ़ा नहीं हुआ ।

रानी—वह भी तो यही कहती है ।

राजा—सच ? वह भी यही कहती है ?

( संतोष का भाव दिखाता हुआ हँसता और मूर्खों पर ताव देता है )

रानी—वह कहती है कि जो मर्द साठ बरस की उमर में ब्याह कर सकता है, वह बूढ़ा होने पर भी जवान का बाबा है ।

राजा—ना रानी, मेरी उमर अभी तक साठ बरस की नहीं हुई ।

रानी—और अगर साठ बरस की उमर हो भी, तो क्या है । तुम सचमुच देखने में अपने लड़के गोपालसिंह से भी छोटे जान पड़ते हो ।

राजा—छोटा जान पड़ता हूँ—क्यों ? हैं-हैं-हैं-हैं ।

( संतोष का भाव दिखाता है )

रानी—जान नहीं पड़ते हो, तो और क्या । गोपाल तो तुम्हारा लड़का ही नहीं जान पड़ता ।

राजा—( स्वगत ) गाली देती है । ( प्रकट ) मगर रानी, गोपाल मेरा ही लड़का है ।

रानी—मैं क्या कहती हूँ कि नहीं है ? मैं कहती हूँ कि देखने



से जान नहीं पड़ता । बल्कि तुम्हारा पोता किशोरसिंह देखने में कुछ-कुछ तुम्हारा लड़का-सा जान पड़ता है ।

राजा—लेकिन रानी, किशोर तो मेरा लड़का नहीं है ।

रानी—तुम्हारा लड़का क्यों होने लगा । तुम्हारा लड़का होना तो उसके बाप के नसीब में था । ( किशोर का प्रवेश )

राजा—क्यों भई, यहाँ किसलिये आए हो ?

किशोर—ओः ! दादाजी ? मैं समझा था—

राजा—क्या समझ थे ? मुझे देखकर क्या श्रीकृष्णनंदन कामदेव का धोखा हुआ था ?

किशोर—जी नहीं—आपको देखकर पवननंदन हनुमान् का खयाल हो आया था ।  
( प्रस्थान )

रानी—भला बताओ, किशोर यहाँ क्यों आया था ?

राजा—क्यों ?

रानी—चमेली की खोज में आया था ?

राजा—एँ—चमेली की खोज में—एँ सो—

रानी—मैं कहती हूँ, किशोर के साथ चमेली का ब्याह क्यों न कर दिया जाय ।

राजा—एँ—सो—सो—सो किस तरह होगा ?

रानी—क्यों न होगा ? किशोर की उमर ब्याह के लायक हो गई है । चमेली की भी उमर १५-१६ बरस की होगी । आप की एक ही संतान होने के कारण अब तक उसका ब्याह नहीं किया गया । अब तो उसका ब्याह होगा ही ।

राजा—हाँ—सो—बमेली का ब्याह अगर अभी न हो, तो क्या कुछ हर्ज है ?

रानी—क्यों ? क्या तुम्हारा खूद उसके साथ ब्याह करने को जी चाहता है ?

राजा—नहीं जी—और तुम्हारे रहते वह हो ही कैसे सकता है ?

रानी—कहो, तो न हो, मैं मर ही जाऊँ ।

राजा—( स्वगत ) आहा, ऐसा दिन कब होगा ? ( प्रकट ) नहीं जी, तुम क्यों मरोगी ?

रानी—मैं कहती हूँ कि तुम मेरे मरने की राह क्यों देखते हो ? और अगर मेरे मरे बिना तुम ऐसा न कर सकते हो, तो फिर मैं मर ही क्यों न जाऊँ । तुम भी मझे से और एक ब्याह कर लो । चार ब्याह तक तो हो गए हैं—पाँचवाँ भी सही ।

। राजा—ना रानी, अब की तुम मर भी जाओगी, तो मैं और ब्याह नहीं करूँगा ।

रानी—जान पड़ता है, तुमने यह ठीक कर रक्खा है कि मैं तुम्हारे आगे ही मरूँगी । ( क्रोध का भाव दिखाकर ) सो मैं क्यों मरूँ ? तुम्हारा जी चाहे, तो तुम मर जाओ । ( प्रस्थान )

राजा—इसने कैसे जान लिया ! ये औरतें जरूर जानती हैं ! मर्द लोग जो करतूत करते हैं, सो तो जानती ही हैं—और जो करतूत नहीं करते हैं, उसकी भी खबर पहले से पा जाती हैं ।

आहा ! मनोविज्ञान का ऐसा एक तत्त्व मैंने खोज निकाला ।  
पास कोई आदमी भी नहीं है, जो शाबाशी दे । ( प्रस्थान )

### पाँचवाँ दृश्य

स्थान—चमेली के सोने का कमरा

( चमेली अकेली )

चमेली—दीदी अभी तक क्यों नहीं आई ? मैंने आज उन्हें  
राजा के ढंग दिखाने के लिये कहा था । राजा तो अभी मेरे  
पास आकर पहुँच जायगा, बल्कि आता ही होगा । मगर दीदी  
कहाँ रह गई ? ( व्यग्रता का भाव दिखाती है ) आः, देखती हूँ,  
सब खेल मिट्टी हुआ चाहता है ।—( नेपथ्य की ओर देखकर )  
खैर, वह आ तो रही हैं—

( रानी का प्रवेश )

चमेली—दीदी आ गई ? मैं तुम्हारी ही राह देख रही  
थी ।—हाँ, तो आज जरूर ही देखोगी ?

रानी—देखने तो आई ही हूँ ।

चमेली—अच्छा, तो तुम इस मसहरी के उस पार खाद के  
पीछे चुपचाप बैठी रहो । वहाँ से सब तमाशा साफ-साफ देख  
सकोगी । मगर देखो, अखीर तक चूँ न करना । तुम जानती  
हो कि तुम्हारे स्वामी तुम्हारे सिवा और किसी को नहीं जानते ।

वही तुम्हारा भ्रम तुमको आज दिखाए देती हूँ। जाओ, छिप रहो। मैं राजा से कह दूँगी कि तुम मौसी के यहाँ यों ही सबको देखने-भालने गई हो, शाम तक वहाँ से लौट आओगी। लेकिन देखो बहन, अंत तक चुप रहना।

रानी—अच्छा, यही सही।

चमेली—और देखो बहन, अंत को मुझे इस बारे में कुछ कहना-सुनना नहीं।

रानी—नहीं—कुछ नहीं कहूँगी।

चमेली—अच्छा, तो अब जाओ—छिप रहो। मैं तब तक टहल-टहलकर गीत गाती हूँ। (रानी छिप रहती है)

(चमेली गाती है)

(दुमरी—गीत)

उन बिन कटें कैसे रतियाँ

दूँद-दूँद मैं हारी गुहरी, नहीं सैयाँ मिलत—

हाँ उन बिन कटें कैसे रतियाँ।

दिया में रहत तऊ दूर बसत है, करत हाव ! हम सन चतियाँ।

जिया की लरन यह कैसे मिलत—उन०।

(राजा का प्रवेश)

राजा—चमेली, तुम यहाँ अकेली हो ?

चमेली—हाँ, आप ही के आने की राह देख रही थी।

राजा—यह क्या, आज तो बड़ी मेहरबानी देख पड़ती है।

मैं आज किसका मुँह देखकर चठा था ?—रानी कहाँ हैं ?

चमेली—वह मौसी के यहाँ मिलने-जुलने गई हैं—शाम तक आवेंगी । ( बैठ जाती है )

राजा—यह तो बहुत अच्छी बात है ।

( चमेली के पास ही जाकर बैठता है )

चमेली—यों लिपटे क्यों जा रहे हो ?

राजा—लिपट ही जाऊँगा, तो क्या हर्ज है ! यहाँ हम दोनों के सिवा और कोई तो है नहीं ।

चमेली—अगर कोई आ पड़े !

राजा—कौन आ पड़ेगा ! रानी तो हैं ही नहीं, जिनका खटका था ।

चमेली—नहीं जी, अब मुझसे हेल-मेल बढ़ाकर क्या होगा ? मैं तो कल अपने बाप के घर जा रही हूँ ।

राजा—( चौंकर ) ऐं ! यह क्या !

चमेली—अब मेरा यहाँ रहना ठीक नहीं जँचता । मुझे यहाँ आए कितने दिन हो गए !

( राजा की ओर अनुराग-पूर्ण दृष्टि से देखती है )

राजा—मैं तुम्हें छोड़ूँगा, तब तो जाओगी । ( हाथ पकड़ता है )

( अलक्षित भाव से किशोरसिंह का प्रवेश )

किशोर—( देखकर स्वगत ) हूँ ! देखता हूँ, राजा के साथ चमेली का बहुत हेल-मेल बढ़ गया है । हजार हो, औरतों की जाति का स्वभाव कहाँ जायगा । दुनिया में ये औरतें सिर्फ दौलत को ही सबसे बढ़कर समझती हैं । लेकिन इस खुसद को

क्या सूझी है ! खैर, ज़रा छिपकर देखूँ तो सही, कहाँ तक नौबत पहुँचती है ।  
( बाबू मे छिप जाता है )

चमेली—नहीं जी, दीदी की भी इच्छा नहीं है कि मैं अब यहाँ रहूँ ।

राजा—नहीं, तुम्हारा जाना हो ही नहीं सकता ।

चमेली—नहीं, मुझे जाना ही होगा । आज रानी ने मेरा बड़ा अपमान किया है । कहा कि राजा के घर के छप्पन भोग खाकर अब तुम्हें बाप के घर की दाल-रोटी क्यों रुचेगी ? ( आँजों में आँसू आने का ढोंग दिखाकर ) मैं जैसे तुम्हारे यहाँ खाने-पीने के लिये ही आई हूँ ।

राजा—रानी की इतनी मजाल ! रानी क्या अपने बाप के घर से लाकर तुमको खिलाती-पिलाती है ? तुम मेरा खाती-पीती हो, उसमें उसका क्या है ?

( पास एक शब्द होता है )

राजा—( चौंकर ) यह क्या है !

चमेली—वह और कोई नहीं, बिल्ली है । उसी की कूद-फाँद का कुछ खटका हुआ है ।

राजा—चमेली, तुम्हें मेरे सिर की कसम, जाना नहीं ।

चमेली—झी-झी, अपने सिर की कसम न रवाना । मैं कल तो जरूर ही जाऊँगी ।

राजा—( बीच बाबू से ) तुम चली जाओगी, तो मेरा क्या होगा चमेली !

चमेली—सो मैं क्या जानूँ ?

राजा—ना, दोहाड़ है चमेली, तुम न जाना ।

चमेली—खैर, अब आप इतना कह रहे हैं, इससे कुछ दिन और न जाऊँगी ।

राजा—बस-बस । तुमने मुझे जिला लिया । खुशी के मारे मेरा नाचने को जी चाहता है । ( नाचता है ) तो फिर चमेली—

चमेली—क्या ?

राजा—एक—( खुं बच चाहता है )

चमेली—आ ! क्या करते हो । ( हट जाती है )

( राजा पीछे-पीछे जाकर उसका हाथ पकड़ता है )

राजा—आहा ! तुम्हारा हाथ कैसा नरम है चमेली !

चमेली—रानी के हाथ से बढ़कर ?

राजा—कहाँ तुम्हारा हाथ, कहाँ रानी का हाथ ! तुम्हारा हाथ जैसे कमल का फूल है, और रानी का हाथ जैसे ईंट है ।

चमेली—( बनावटी लजा का नाव दिखाकर ) आप खुशामद की बातें करना खूब जानते हैं ।

राजा—खुशामद नहीं चमेली, सच कहता हूँ ! कैसा नरम हाथ है ! जान पड़ता है, तुम्हारे और अंग इससे भी मुलायम हैं । ( छिपकाना चाहता है )

चमेली—अरे-अरे, आप यह कर क्या रहे हैं ?—

राजा—प्राणेश्वरी !—( चुंबन )

चमेली—अरे, दौड़ो-दौड़ो । मार डाला—

( रानी मलहरी के पीछे से एक कांबा लकिया लिए निकलती है, और राजा की पीठ पर धमाधम जमाती है । उधर किशोर भी एक कांबी छाठी लेकर राजा की ओर मूपटता है )

राजा—एँ-एँ-एँ, यह क्या—तुम-तुम-तुम हो !

रानी—हाँ-हाँ-हाँ, मैं-मैं-मैं हूँ ! ( मारती है )

राजा—रानी, तुम समझी नहीं ? मैंने बहनोई के नाते से चमेली को प्यार किया था । ( चारों ओर भागता है )

रानी—और शायद दादा के नाते से लिपटाया था !

( राजा के पीछे-पीछे दौड़ती और मारती है )

( पर्दा गिरता है )

---



## दूसरा अंक

पहला दृश्य

स्थान—अंतःपुर

( चमेली और रानी )

चमेली—क्यों जी, देख लिया ?

रानी—हाँ, देख लिया । ये मर्द सब कुछ कर सकते हैं !

चमेली—तुमको तो विश्वास ही नहीं होता था ।

रानी—सचमुच मेरा जी चाहता है कि गले में फंदा लगाकर मर जाऊँ ।

चमेली—तब तो फिर बूढ़ा कल ही एक और ब्याह कर लेगा ।

रानी—सच ! मगर मुँह से कहता है कि मेरे मरने पर कभी और ब्याह नहीं करेगा । एक दफा मरकर देखने को जी चाहता है कि वह सचमुच ब्याह करता है कि नहीं ! यह मैं जानती हूँ कि वह ब्याह जरूर करेगा, तो भी एक दफा मरकर देखने को जी चाहता है ।

चमेली—देखने से फायदा ?

रानी—एक तरह का सुख मिलेगा ।

चमेली—क्या सुख मिलेगा ?

रानी—चोर को माल-समेत पकड़ने में सिपाही को जो सुख मिलता है, वही सुख मिलेगा ।

चमेली—तो तू यह तमाशा देखना चाहती हो ?

रानी—चाहती तो जरूर हूँ; पर देख कैसे सकती हूँ ?

चमेली—मरकर देखो ।

रानी—मरकर भी कहीं फिर देखा जा सकता है ?

चमेली—मैं क्या तुमसे सचमुच ही मरने के लिये कहती हूँ । हम लोग यह खबर उड़ा देंगी कि तुम मर गई हो ।

रानी—लेकिन इस तरह एकाएक मरने पर बड़ा विश्वास क्यों करेगा ?

चमेली—क्यों नहीं विश्वास करेगा । वह मामूली बेवकूफ नहीं है । डॉक्टर से क्या तुम नहीं कहला सकती हो कि तुम्हारी मौत हो गई ? डॉक्टर के कहने में राजा को कौरव विश्वास हो जायगा ।

रानी—हाँ, डॉक्टर से तो कहला सकती हूँ । अच्छा, मान लो कि मैं इस तरह मर गई । उसके बाद ?

चमेली—उसके बाद कुछ दिन तुम मेरे बाप के यहाँ छिपकर रहना । फिर देखना, क्या होता है । अच्छी बात है । तुम यह देखना चाहती हो—देखो । वह लो, तुम्हारा पोता आ रहा है । अब मैं जाती हूँ ।

रानी—जाती क्यों हो ? वह तो कोई गैर नहीं है ।

चमेली—तुम्हारा गैर नहीं है । मेरा कौन है ? ( प्रस्थान )

रानी—किशोर के साथ चमेली का ब्याह हो, तो बड़ा अच्छा हो। दोनों की इच्छा यही है। मगर मारे शरम के कोई कह नहीं सकता। ( किशोर का प्रवेश )

किशोर—दादी !

रानी—क्यों किशोर ?

किशोर—यहाँ बैठकर सबक याद करने आया था। सो सबक क्या याद कहूँगा, आपको देखकर जो कुछ याद किया था, वह भी भूल गया।

रानी—हाँ !—अच्छा, मेरा एक काम कर दोगे ?

किशोर—क्या ?

रानी—तुम जाकर डॉक्टर को इस बात पर राजी कर दो कि वह कह दे—मैं मर गई हूँ।

किशोर—यह कैसे ?

रानी—मेरा मरने को बहुत जी चाहता है।

किशोर—तो डॉक्टर को इसके लिये क्यों राजी करना होगा ?

रानी—डॉक्टर राजा से कह दे कि मैं मर गई हूँ।

किशोर—मगर डॉक्टर ऐसी झूठी बात क्यों कहेगा ?

रानी—वह झूठी बातें हजारों कहा करता है। दस-पाँच रुपए देने से तोते की तरह जो कहोगे, वही कह देगा।

किशोर—ना, यह काम मुझसे न होगा। मैं डॉक्टर को धूस देकर उससे झूठ क्यों कहलाऊँगा ?

रानी—तुम्हारा भी एक फायदा करा दूँगी। तुम अगर यह

काम कर दोगे, तो चमेली के साथ तुम्हारा ब्याह करा दूँगी।  
समझे ?

किशोर—( तिर झुककर ) मगर वह भी राजी हों, तब तो।

रानी—इसका जिम्मा मैं लेती हूँ ! अब बताओ, तुम यह  
काम करने के लिये राजी हो ?

किशोर—राजी हूँ।

रानी—( हँसकर ) सो तो मैं पहले ही से जानती थी।  
अच्छा, तो अब जाओ। ( रानी का प्रधान )

किशोर—तमाशा तो बुरा नहीं। औरतों की बहुत तरह की  
साधें होते सुना जाता है, लेकिन मरने की साध एकदम नई  
बात है। हाय ! ऐसे चंचल स्वभाववाली जाति से भी ब्याह  
करने के लिये ये मर्द पागल हो उठते हैं ? मगर औरतों से  
ब्याह करना ऋषियों की बलाई पुरानी बात है—मानना ही  
पड़ता है। ( प्रधान )

### दूसरा दृश्य

स्थान—राजा की बैठक

( राजा के मुसाहब लोग )

मथुरा—अब तो भई, नौकरी नहीं हो सकती।

राधे०—ठीक कहते हो।

कुंज०—बहुत-से रईसों की मुसाहबत कौ है, लेकिन ऐसे  
कोरे अहमक से कभी काम नहीं पड़ा।

बनवारी—सच है भाई, इतनी खुशामद करो, मगर फायदा कुछ नहीं होता।

कुंज०—क्या कहूँ भाई, इतने दिनों तक Art के हिसाब से खुशामद की Study की गई, लेकिन यह राजा साला एकदम मूर्ख है। कुछ समझता ही नहीं। आज से बस साफ-साफ जवाब है।

राधे०—अरे भाई, ज़रा धीरज धरो।

कुंज०—धीरज जाय चूल्हे में !

मथुरा—दुख और कुछ नहीं, यही है कि साले ने Appreciate नहीं किया।

बनवारी—साला यह नहीं समझता कि पाँच रुपए महीने में भले आदमी का गुजर नहीं होता।

राधे०—अजी, ऊपर से भी तो है।

बनवारी—ऊपर से क्या है ?

राधे०—यही बरांडी—हिसकी बरौरह।

मथुरा—बरांडी—हिसकी तो ठीक है। बरारह क्या है ?

कुंज०—अजी राधेलाल, तुम्हारी बात पर मुझे एक पुरानी रखायत याद आ गई।

राधे०—वह क्या ?

कुंज०—यही, एक गवैए उस्ताद को एक सूम के घर गाने का बयाना मिला। उस्तादजी अफ्रीमी थे। रात-भर सूम की सहकिल में चिल्लाकर उस्तादजी घर आए, तो उनकी जोरु ने पूछा—

कितने रुपए का करार था ? उस्ताद ने कहा—(१४) रुपए, (१४) रुपए। जोरू ने पूछा—कितने रुपए पाए ? उसने कहा—लगभग सभी रुपए मिल गए हैं। जोरू ने कहा—कहाँ हैं ? मियाँ बोले—ये सात रुपए लो, बाक़ी साल के लिये भगड़ा चल रहा है। जोरू ने कहा—तब तो कहो, सभी मिल गया, और ऊपर से ? तब उस्ताद ने गाल पर जूते के निशान दिखाकर कहा—यह देख लो। सूम ने गवाकर जूते मारकर गवैए को निकाल दिया था। हम लोगों की यह 'ऊपर से' भी वैसी ही है।

मथुरा—ख़ूब कहा, ख़ूब कहा मैया, साला इसी तरह का आदमी है।

न/अं व/अं  
बनवारी—फिर इसका उपाय क्या है ?

राधे०—उपाय और क्या है ? बैठे-बैठे 'बैठे की बेगार' टाली जाय। जो मिल जाय, वही सही।

कुंज०—तुम लोग बेगार टालो। अब की मैं 'दो टूक' करके लंबा होता हूँ। उमर भी दल आई, अब नौकरी नहीं निभ सकती !

राधे०—तुम्हें भाई, काहे की चिंता है ! तुम्हारे तो अब लड़के-बाले हैं नहीं।

बनवारी—तुम तो बीच-बीच 'दो टूक' करने में कसर नहीं रखते।

कुंज०—अरे, वह भी तो खाक उस साले की समझ में नहीं आता ! यही तो दुःख है। साला समझता, तो अब तक मुझे अर्ध-

चंद्र ( गरदनिया ) दिलवाकर निकाल देता । उससे कुछ तो जी को संतोष होता कि मैंने जो भला-बुरा कहा, उसे साले ने समझ लिया ।

राधे०—चुप रहो जी, चुप रहो जी ! साला आ रहा है ।

( राजा का प्रवेश )

राजा—हैं-हैं-हैं-हैं-हैं ।

मुसाहब—( साथ-ही-साथ ) हैं-हैं-हैं-हैं-हैं ।

कुंज०—हिं-हिं-हिं-हिं-हिं ।

राजा—बड़े मजे की बात है हैं-हैं-हैं-हैं-हैं ।

मुसाहब—( साथ-ही-साथ ) बड़ी—हैं-हैं-हैं-हैं-हैं ।

राजा—क्यों जी कुंजविहारी, आज बहुत थोड़े की तरह हिनहिना रहे हो ?

कुंज०—राधे की बोली भूल गया हूँ ।

राजा—जानते हो मथुरा, कल नई रानी ने क्या कहा ?

मथुरा—क्या कहा राजा साहब ?

राजा—कहा, राजा साहब, इन कई एक गडब्यों को महीना देकर क्यों पाल रखता है ? गोशाले में भेज दो, या छोड़ दो, जाकर चरें । हैं-हैं-हैं-हैं-हैं ।

मुसाहब—हैं-हैं-हैं-हैं-हैं, बड़े मजे की बात तो है राजा साहब ।

राजा—जानते हो बनवारी, मैंने इसका क्या जवाब दिया ?

बनवारी—ना, सो तो ठीक-ठीक नहीं जानता ।

राजा—मैंने जवाब दिया कि रानी, मैं श्रीकृष्ण हूँ, और तुम राधिका हो—तुम्हारी सखियाँ गोपी हैं। यह सब तो ठीक हुआ—मुसाहबों को गऊ समझ लो ! हँ-हँ-हँ-हँ-हँ ।

कुंज०—( गाता है )

रहै बा बृंदावन की याद ;

भूलत नहीं गोपी, गो, गोकुल बा गोरस को स्वाद ।

राजा—यह क्या कुंजविहारी, तुम तो गाना गाने लगे ।

कुंज०—यह रासलीला हो रही थी न ? मैं समझा कि आप गोचारण-लीला का स्वाँग कर रहे हैं ।

राजा—( हँसकर ) तुम सचमुच भौड़ ही हो ।

कुंज०—हम लोग शरीर आदमी ठहरे, हुजूर के-ऐसे भले आदमी होना हमें कहाँ नसीब हो सकता है ।

राजा—जाने दो—तुम्हारे मसखरेपन में मैं, न-जाने क्या कह रहा था, भूल गया । क्या कह रहा था बनवारी ?

बनवारी—हाँ यही, ( राधेकाज से ) बताओ न जी ।

राधे०—हाँ, वह यही ( मथुरा से ) बताओ न जी मथुरा ।

मथुरा—वही रानी की बात ।

राजा—हाँ-हाँ, ठीक है—ठीक है । मथुरा की याददाश्त बहुत तेज है ।

राधे०—ऐसी, जैसे राजिस की छुरी ।

राजा—मुझे सब बातें याद ही नहीं रहती ।

राधे०—यही तो ऐब है ।



मथुरा—ऐब ? राजा साहब का ऐब ?

राजा—नहीं जी मथुरा, वह ऐब ही ह ।

मथुरा—ऐब ! बड़ा भारी ऐब है ।

राजा—देखो बनवारी, मुझमें यही एक ऐब है ।

बनवारी—और सब गुण हैं ।

राजा—नहीं तो हालाँकि उमर कुछ ज्यादा हो गई है ।

राधे०—सो उमर अभी आपकी ऐसी क्या ज्यादा हुई है

राजा साहब ।

राजा—ना, कुछ ज्यादा क्यों नहीं हुई है ।

राधे०—यों ही कुछ ।

राजा—तो भी अभी मेरे बदन में ताकत है ।

( राजा अपना हाथ बढ़ाकर दिखाता है । सब लोग हाथ दबाकर देखते हैं, और हाथ-पैर-मुँह मटककर विस्मय का भाव दिखाते हैं )

राजा—उसके बाद बिद्या में—

बनवारी—एकदम साक्षात् बृहस्पति हैं ।

राजा—और भलमनसी में—

मथुरा—धर्मपुत्र युधिष्ठिर हैं ।

राजा—और हालाँकि मैं इधर ज़रा—समझे कि नहीं—लेकिन तो भी कौन साला कह सकता है कि मैंने किसी का कुछ चुराया है, या किसी का कुछ ठग लिया है, या कुछ जाल किया ह ?—कौन कह सकता है ?

कुंज०—किसकी जान फालतू है ?

राजा—देखो—( गाना )

बहादुरी की बड़ी बधाई किया ही करता था रामरतना ;  
मुसा०—जगा के दम था तो ताड़ी पीकर, बहकना होगा हुजूर इतना ।

राजा—ओ ऐंठता खूब, दीठ उस दिन जड़ाई खदने को आया हमसे ;

मुसा०—हुजूर, इतनी मजाल उसकी ! उड़ा ही देना था उसको बम से ।

राजा—कहा यों मैंने, अब तो आ जा, मैं देखूँ—कैसा है तू बहादुर !

खिपटके उसने पटक दिया, तब हुआ मैं आपे से अपने बाहर ।

अजीब गुस्से से हाल मेरा हुआ, जगा काँपने मैं थर-थर,

वहा कि दो-चार हाथ मैं भी जमा दूँ उसके या फोड़ दूँ सर ।

मगर समझकर उसे कमीना, बरा गया रार, बाँध भोली ;

मुसा०—किया बहुत ठीक यह, नहीं तो जरूर ही मार-काट होती ।

राजा—केदार साता—वही रिज़ाला—बड़ा भगतपन की दोल पीटे ।

मुसा०—अजीब ही, हाँ, क्या था जिसका इरामजादा भगत बसीटे ।

राजा—जिए थे उससे हजार रूपए, वो माँगने एक रोज़ आया ;

मुसा०—ये देखिए, कमबख्त है कैसा, हुजूर का भी न ख़ौफ़ जाया ।

राजा—तबपके मैंने कहा—अबे जा ! तू बकला क्या है ? नशा पिया है ?

ये कैसे रूपए ? हैं किसके रूपए ? बना हुआ तू क्रिमारिया है !

मुकद्दमा कर, अगर है सच्चा, न एक कच्चा मुझे दिया है ;

सुधर का बच्चा ! लफंग लुच्चा ! मुझे भी दुच्चा समझ लिया है ?

बला गया, गाज गिर पड़ी उर्पो, उधास होकर केदार घर को ;

वो के के रूपए करे ही गा क्या ? उड़ा ही देगा जरूर ज़र को ।

इसी से मैंने बत्ता बताई—

मुसा०—

हुजूर, साला हुआ है वाही ?

किया बहुत ठाक, कौन देगा केदार की ओर से गवाही ?

राजा—गनेस—बह छोकरा—वही जो वकील अय की हुआ है साला,

बना है विद्वान्, हर जगह पर रखा चहे अपनी बात बाका ।

मुसा०—इहः इहः हः ! गनेस ? हः हः ! गनेस भी आदमी है कोई ?

राजा—बहस को आया था पास मेरे; कहे “न मुझमें कमी है कोई ।”

मुसा०—अजी वो अहमक है, कोरा अहमक ! नमकहरामी है उसका पेशा ;

राजा—बिगड़ के मैंने कहा, तो आ जा, हम-हमी पयों करे हमेशा ?

जहाज़ हूँ, जान हूँ हलम की; समझ लिया क्या है तूने मुझको ?

चटक-मटक सब धरी रहेगी, अभी पटक दूँगा देख तुझको !

लपक के वो लाठियाँ लगाईं जो पीठ पर मैंने धम-धमाधम,

तो गिर पड़ा चित—

मुसा०—

उचित वही था, हुजूर यह दी सज़ा बहुत कम ।

राजा—उठा, तो भागा वो जान लेकर, उसे खबर थी न मेरी रिस की;

मुसा०—प्रमाय खाटी है तर्क में भी; है भैंस उसकी है खाटी जिसकी ।

( डॉक्टर भगवती का प्रवेश )

राजा—वह लो, डॉक्टर साहब आ गए ।—क्यों जी, रानी कैसी हैं ?

भगवती०—खूब हैं ।

राजा—खूब का क्या मतलब ?

भगवती०—उनका मतलब खूब याने अच्छा है ।

राजा—उनका क्या मतलब है ?

भगवती०—मतलब यही है कि वह कुछ दिनों में राजा साहब को एक लड़का या लड़की उपहार देंगी ।

राजा—कहते क्या हो ! सच !

भगवती०—नहीं तो क्या आप झूठ संभलते हैं ? मैं क्या झूठ कह सकता हूँ । आप जानते हैं राजा साहब, इन नसों में प्रतापकुँवरि का स्नान है ।

कुंज०—बाप रे !

राजा—देखते हो राधेलाल, तब भी साले बूढ़ा कहते हैं !

भगवती०—Libel ! राजा साहब की उमर ही अभी क्या होगी ।—मैं बताए देता हूँ । अपने दाँत दिखाइए राजा साहब ।

कुंज०—राजा साहब बैल या घोड़ा हैं, जो दाँत देखकर उमर बताओगे ।

राजा—ना-ना, देखो ना । ( दाँत दिखाता है )

भगवती०—वही तो, ऐसा अचरज तो मैंने कभी देखा ही नहीं ।—राजा साहब, आपकी उमर यही पचीस के लगभग होगी ?

कुंज०—( स्वगत ) देखता हूँ, यह झुशामद में भी उस्ताद है !

राजा—( संतोष-सूचक स्वर में ) नहीं डॉक्टर साहब, इससे अधिक है ।

भगवती०—दाँत देखने से तो अधिक नहीं जान पड़ती ।

कुंज०—दाँत देखकर तो उमर आपने ठीक कर ली डॉक्टर साहब, लेकिन आप क्या जानें, ये दाँत असली हैं या नकली ?

भगवती० - नकली ही हैं। मैंने भी तो ठीक यही सोचा था।  
 ( कुंजबिहारी से ) साहब, जान पड़ता है, आने Addison's  
 Historical Synthesis of Teeth नहीं पड़ा। पढ़िएगा।  
 बहुत ऊँचे दर्जे की किताब है। ( घड़ी देखकर ) ओः दस बज गए !  
 अब जाता हूँ। राह में राजा की लौंडी को देखकर जाना होगा।  
 उसे Concatenation of the right abdomen होकर Case  
 जरा Complicated हो गया है। उसका इलाज करने में कसर  
 नहीं रक्खूँगा। ( व्यस्त भाव से प्रस्थान )

राजा—देखते हो बनवारी ! देखते हो !

बनवारी—उः !

राजा—इस समेत मेरे पंद्रह लड़के-बाले हुए। समझे  
 राधेलाल। पं—द—र—ह। राधेलाल के कै लड़के-बाले हैं ?  
 राधे०—यही सब मिलाकर ग्यारह।

राजा—और मथुरा के ?

मथुरा—अजी साहब ! वह दुःख की बात क्यों पूछते हैं !  
 सिर्फ़ तीन।

राजा—सिर्फ़ तीन ! हाः हाः हाः ! तुम कुछ भी नहीं कर  
 सके। बनवारी के कै हैं ?

बनवारी—सात, बस।

राजा—तुम्हारा नंबर कुछ बुरा नहीं है। कुंजबिहारी के  
 शायद लड़के-बाले नहीं हैं ?

कुंज०—जी नहीं। चार थे, चारो मर गए।

राजा—फिर ब्याह क्यों नहीं करते ? फिर लड़के-बाले होंगे ।

कुंज०—अब कहीं इस उमर में लड़के हो सकते हैं राजा साहब ?

राजा—क्यों ! मेरे होते हैं, तुम्हारे क्यों न होंगे ?

कुंज०—आपकी बात और है । राजा साहब के कितने ही आदमी मददगार हैं । मैं रारीब अकेला ठहरा ।

( नौकर का प्रवेश )

नौकर—राजा साहब !

राजा—क्या है रे ।

नौकर—राजा साहब ! रानी जी—

राजा—क्या हुआ ?

नौकर—रानीजी—

राजा—रानीजी, रानीजी क्या कर रहा है ? समझे बनवारी, यह रानी के बारे में वही खबर देने आया है । अरे रानीजी क्या ?

नौकर—रानीजी नहीं हैं ।

राजा—क्या बक रहा है !

नौकर—जी ।

राजा—कहाँ चली गई ?

नौकर—क्या बताऊँ । इस दुनिया में नहीं हैं ।

राजा—सर गई ?

नौकर—जी हाँ ।

राजा—सच ?

नौकर—जी ।

राजा—यह तू कहता क्या है ?

नौकर—जी ।

राजा—अभी तक जीती थीं ।

नौकर—जी हाँ, जीती थीं ।

राजा—अब मर गई ?

नौकर—जी ।

राजा—यह हो ही नहीं सकता । क्यों जी राधेलाल ?

राधे०—सो तो है ही ।

राजा—रानी कहीं मर सकती हैं ? क्यों जी कुंजविहारी ?

कुंज०—रोज आता-जाता हूँ, रानी मर गई—ऐसा तो कभी नहीं सुना ।

राजा—मथुरा, क्या कहते हो ? इस तरह एकाएक कुछ कहे-सुने बिना—

मथुरा—हो ही नहीं सकता ।

राजा—और मर भी सकती हैं ।

मथुरा—मरने में क्या देर लगती है ?

राजा—अच्छा बनवारी, भीतर जाकर देखने ही से सब हाल अभी मालूम हो जायगा ।

बनवारी—जी हाँ, यह भी ठीक है । ( सत्र का प्रस्थान )

तीसरा दृश्य

स्थान—रास्ता

( भगवती अकेला )

भगवती०—राजा के family physician होने से कायदा तो बड़ा भारी है ! साल में ३७॥ रुपए ! इतने से भला किसी भले आदमी का, गुजर हो सकता है ? आज जान पड़ता है, चूल्हे पर हाँडी नहीं चढ़ेगी । किसी तरह private practice जमा नहीं पाता । शहर में जूड़ी-बुखार का नाम नहीं है । होता भी है, तो कौन उसका खयाल करता है । कहीं डॉक्टर को न बुलाना पड़े ! कोई साला रोगी घर पर नहीं बुलाता—फ्रीस न देनी पड़ेगी ! खेराती दवा सब ढूँढ़ते हैं । देखूँ, अगर रास्ते में कोई रोगी पकड़े मिल जाय । वह एक खूब हट्टा-कट्टा मोटे-ताजा आदमी जा रहा है । जनाब, जनाब, अजी, ओ जनाब !

( नेपथ्य में )—क्या है ?

भगवती०—ज़रा इधर आइए तो ?

( एक मोटे-ताजे, भले-चंगे आदमी का प्रवेश )

वह—क्यों साहब ?

भगवती०—मैं कहता हूँ (खाँसता है) मैं कहता हूँ (खाँसता है) मैं कहता हूँ, आप अच्छे तो हैं ?

वह—(क्रोधित होकर) क्यों साहब, यह बात पूछने के लिये मुझे कोल-भर से न पुकारते, तो क्या कुछ आपका हर्ज था ? आप तो अच्छे आदमी देख पड़ते हैं ।



भगवतीः—आप नाराज क्यों होते हैं ? आप शायद मुझे पहचानते नहीं हैं । एक डॉक्टर हूँ ।

वह—होंगे डॉक्टर ।

भगवती०—कुछ खयाल ही नहीं करते ? अच्छा, आपका हाथ देखूँ । ( नाड़ी देखकर ) यह क्या, आपके typhoid fever हो गया है । ज्वरदस्त उबर है । विकार है ।

वह—उवर क्यों होने लगा जी !

भगवती०—मैं कहता हूँ, होते क्या देर लगती है ?

वह—जाइए, राह छोड़िए ।

भगवती०—अजी, सुन लीजिए । जानते हैं, मैं राजा साहब का family physician हूँ । जान पड़ता है, आपने Emerson's History of Lingua Capsus नहीं पढ़ी ?

वह —यह कहीं का गधा है !

भगवती०—कहते क्या हैं ? आप जानते हैं, इन नसों में रानी प्रतापकुँअरि का खून—

वह—जाइए ।

( गुस्से से प्रस्थान )

भगवती०—साले ने कुछ खयाल ही नहीं किया । ऊपर से अपमान कर गया । होने दो । अब मैं नाछोड़बंदा हूँ । वह एक औरत आ रही है । देखूँ, वह क्या कहती है । सुनो ( खाँसता है ) अजी ! ( खाँसता है )— ( स्वगत ) अरे कुछ समझ में नहीं आता कि क्या कहकर पुकारूँ—( प्रकट ) सुनो ( खाँसता है ) अजी—फलाने की मा ! ( एक की का प्रवेश )

भगवती०—बबुआइनजी !

औरत—तू कौन है पाजी, हरामजादे, गिरहकाट—

भगवती०—अरे, सुनो तो—

औरत—मर मुर्दे खूंसट—कहती हूँ, राह छोड़ दे ।

( प्रस्थान )

भगवती०—यह औरत तो जैसे आदमियों में रहती ही नहीं है । बात भी नहीं सुनी, और इतनी बातें सुना गई । लो, वह माधव बाबू आ रहे हैं । ( माधव का प्रवेश )

भगवती०—अच्छे तो हो; कहाँ बले ?

माधव—न्यौता खाने ।

भगवती०—राख करते हो । एक दवा पी लो, तब जाओ । आजकल जोर-शोर से *diarrhoea* फैल रहा है ।—न्यौता खाते ही *diarrhoea* का खटका है ।

माधव—कहते क्या हो । तो क्या न्यौता खाने न जाऊँ ? लेकिन न जानें से बहुत नाराज होंगी । मौसेरी बहन हैं ।

भगवती०—मौसेरी बहन हैं ? सच ? आजकल मौसेरी बहन के यहाँ न्यौता खाते ही एकदम *Cholera* हो जाता है, फूफेरे भाई के यहाँ न्यौता खाने जाते, तो उतना हर्ज न था ।

माधव—तो फिर क्या लौट जाऊँ ?

भगवती०—लौट क्यों जाओगे ? एक दवा खाए जाओ, फिर कुछ डर नहीं है । Ben Johnson's Materia-Medica में लिखा है—

माधव—ना-ना, दवा अब न खाऊँगा। जब कॉलेरा होने का खटका है, तब एकदम न्यौता न खाना ही अच्छा। लौट ही जाऊँ।

भगवती०—अरे, सुनो तो।

माधव—नहीं जी ! तुमने ठीक कहा। ऐसी गरमी में न्यौता खाना कुछ नहीं। ( लौट जाता है )

भगवती०—कैसी छोटी तबियत का आदमी है ! न्यौता खाना छोड़ देगा, मगर तो भी दवा न खायेगा। सभी चाहते हैं कि डॉक्टर को कुछ न देना पड़े !—ये और कौन लोग आ रहे हैं, कुछ स्कूल के लड़के देख पड़ते हैं।

( कुछ बच्चों का प्रवेश )

पहला लड़का—हाँ, सुरेंद्रनाथ बनर्जी अभी विपिनचंद्र को बहुत दिनों तक सिखा सकते हैं।

दूसरा लड़का—रहने दो अपने सुरेंद्र बनर्जी को।

तीसरा लड़का—अरे नहीं जी, सुरेंद्र बाबू बोलते खूब हैं।

चौथा लड़का—विपिनचंद्र से बढ़कर ( पाँचवें बच्चे से ) क्यों जी !

पाँचवाँ लड़का—( गंभीर भाव से ) हाँ, विपिनचंद्र का dictation अच्छा है, और सुरेंद्र बाबू का style अच्छा है।

भगवती०—अरे ओ लड़को ! इतना क्यों चिल्ला रहे हो ? तुम्हारे घर में क्या कोई नहीं बीमार है ?

लड़के—जी नहीं।

पहला लड़का—लेकिन तो भी सुरेंद्र बाबू—

भगवती०—सुनो तो, तुम्हारी बुआ के तपेदिक नहीं है ?—

दूसरा लड़का—No Sir !—मगर विपिनचंद्र पाल—

भगवती०—( और लड़के से ) अजी, तुम्हारी मौसी को संप्रहणी हो गई थी, सो अच्छी हो गई ?

चौथा लड़का—मेरे मौसी नहीं है ?—हालाँकि सुरेंद्रनाथ बनर्जी—

भगवती०—मौसी नहीं है ? ( और लड़के से ) अजी, तुम्हारा नाम चंदू है—क्यों ?

तीसरा लड़का—जी नहीं, मेरा नाम मोहन है ।—सो चाहे जो कहो, विपिनचंद्र पाल—

भगवती०—हाँ-हाँ, मोहन ही है । ( और लड़के से ) ओ लड़के ! तुम्हें Bronchitis हो गया है ?

पाँचवाँ लड़का—Bronchitis क्यों होगा ? मूर्ख, पाजी, गँवार, उल्टू—

भगवती०—अरे भाई, Bronchitis नहीं हुआ, तो न सही, गालियाँ क्यों देते हो मैया ?

लड़के—गालियाँ देंगे, खूब देंगे । गालियाँ देना ही हमारा रोजगार है ।

भगवती०—गालियाँ देना ही रोजगार है ? इसमें कुछ नफा होता है ? बताओ, न हो डॉक्टरी छोड़कर यही रोजगार शुरू कर दूँ ।

पहला लड़का—हम लोग संपादक होंगे ।

भगवती०—ओ ! सच ? तो फिर दो भैया, खूब गालियाँ दो ।

दूसरा लड़का—आप लेक्चर देना जानते हैं ?

भगवती०—नहीं भैया, मैं डॉक्टरी करता हूँ ।

तौसरा लड़का—डॉक्टरी ? फकत ?

भगवती०—क्यों, क्या डॉक्टरी कुछ काम की ही नहीं है ?

चौथा लड़का—अखबार के लेखक भी नहीं हो ?

भगवती०—ना ।

पाँचवाँ लड़का—तो तुमसे देश का उद्धार न होगा । जाइए,  
खिसकिए । ( लड़कों का प्रस्थान )

भगवती०—सालों को ज़रा कॉलरा हो । देखूँ, इनके सुरेंद्रनाथ  
क्या करते हैं और विपिनचंद्र ही क्या करते हैं । यहाँ अब डॉक्टरी  
करने से फाम चलता नहीं देख पड़ता । देख पड़ता है, अब यहाँ  
से भी बोरिया-बसना समेटना पड़ेगा । हाथ रे यमघंट-योग—

( किशोर का प्रवेश )

किशोर—अजी ओ डॉक्टर साहब, आपसेकुछलासमतलबहै ।

भगवती०—क्यों ? क्या रानी की किसी सखी को दो-तीन  
झीकें आई हैं, इसी से उसे दवा देनी होगी ? तुम भैया, और  
डॉक्टर देखो । मुझसे अब नहीं सपरेगा ।

किशोर—नहीं जी डॉक्टर साहब, एक बड़े मजे की बात  
है । आपको एक काम करना पड़ेगा, सुनिए ।

( कान में कुछ कहता है )

भगवती०—यह कैसा मजा है भैया ? जीते आदमी को मैं कैसे मार डालूँगा ?

किशोर—आप भी बस वही हैं ! मैं यह थोड़े कहता हूँ कि आप सचमुच रानी को मार डालिए । सिर्फ इतना कहना पड़ेगा कि रानी मर गई हैं ।

भगवती०—ओ ! तो शायद तुमने Medical Jurisprudence नहीं पढ़ा ? False death certificate देकर क्या मैं अखीर को जेल जाऊँगा ?

किशोर—जेल क्यों जाइएगा ?

भगवती०—अगर जाना ही पड़े, तो ?

किशोर—मैं इसका जिम्मा लेता हूँ ।

भगवती०—कैसे ?

किशोर—मैं कहता हूँ, आप जेल न जाइएगा । अगर जाइएगा, तो कहिएगा कि “हाँ” ।

भगवती०—तब “हाँ” कहकर मैं क्या कर लूँगा ?

किशोर—अरे भाई, जेल कैसे जाओगे ?

भगवती०—ना भैया, यह कुछ मेरी समझ में नहीं आता ।

किशोर—डॉक्टर साहब, आप घबराते क्यों हैं ? यह तो सिर्फ एक दिल्लगी है ।

भगवती०—तुम लोगों के लिये दिल्लगी होगी, लेकिन मुझे तो जेल जाने के सामान जुटाना दिल्लगी नहीं जान पड़ता ।

किशोर—अजी, खाली दिल्लगी नहीं है। यह काम अगर आप कर सकेंगे, तो आपको १००) रु० इनाम मिलेगा—समझे ?

भगवती०—तुम भी अच्छे आदमी हो। पहले ही से कह देते, अब तक मैं समझ गया होता—अब सब मेरी समझ में आ गया। भैया, बातचीत यहीं से शुरू करना ठीक होता है।—मगर पेशगी मिलेगा न !

किशोर—लीजिए—अभी ले लीजिए। ( नोट देता है )

भगवती०—बाह ! अब तो समझ एकदम झक हो गई। जान पड़ता है, मैं Newton या Bismark या Gladston का दूसरा अवतार हूँ। अच्छा हाँ, क्या कहना होगा ? यही न कि रानी मर गई हैं ! यह कौन बड़ी बात है ? उस दिन अभी बीस रुपयों के जोर से रानी के गर्भ साबित कर दिया था, तो क्या आज सौ रुपयों के जोर से रानी को मार न डाल सकूँगा ? मगर रानी के शरीर में मौत के सब लक्षण देख पड़ेंगे न ?

किशोर—सब लक्षण देख पड़ेंगे।

भगवती०—और जी उठने के पहले उसकी खबर मुझे मिल जायगी जरूर ?

किशोर—हाँ।

भगवती०—अच्छा, तो तथास्तु। भैया, हम डॉक्टर हैं। रोगी को बचा सकें या न बचा सकें, लेकिन जीते हुए आदमी को मार डालने में कभी नहीं चूक सकते। भैया, यह डॉक्टरी

अद्भुत विद्या है ! जान पड़ता है, तुमने Napoleon's Vivisection of Living & Dead Organisation नहीं पढ़ा !  
बड़ी विचित्र पुस्तक है ! बड़ी विचित्र पुस्तक है ! जरूर पढ़ो ।  
( दोनों का विपरीत ओर से प्रस्थान )

### चौथा दृश्य

स्थान—रानी के सोने का कमरा

( रानी और रानी की सखियाँ )

रानी—तो फिर सब ठीक है ?

जानकी—सब ठीक है ।

रानी—तो अब मैं मरूँ ?

जानकी—हाँ, मरो ।

रानी—राजा क्या रहे हैं ?

श्यामा—हाँ, उनके पास तुम्हारे मरने की खबर गई है ।

रानी—तो फिर मरती हूँ !

सब—मरो ।

रानी—सुंदर !

सुंदर—क्या ?

रानी—मैं मर गई ।

सुंदर—तुम्हारा मरना ही अच्छा ।

रानी—सज्जोनी, रोओ तो ।

सज्जोनी—ठहर जाओ, ये पूरियाँ क्या हैं । ( जाती है )



रानी—श्यामा !

श्यामा—क्या ?

रानी—राजा से कहना कि मैं मर गई ।

श्यामा—अगर पूछें—किस तरह ?

रानी—कहना, साँस अटक गई थी ।

श्यामा—बेशक, यह नए ढंग का मरना है ।

रानी—अब मैं सिर से चादर ओढ़ती हूँ । वह राजा आ रहे हैं, तुम सब खूब चिल्ला-चिल्लाकर रोओ ।

( सब तरह-तरह से चीखकर रोती हैं )

जानकी—हो राजा !

( राजा का प्रवेश )

सुंदर—हाय राजा !

श्यामा—अरे राजा !

राजा—क्या रानी मर गई ?

जानकी—मर गई ।

राजा—कैसे मरी ?

सुंदर—साँस अटक गई ।

राजा—कब ?

सलोनी—अभी थोड़ी ही देर हुई ।

राजा—डॉक्टर आया था ?

श्यामा—उन्हें बुलाने आदमी भेजा गया, इसी बीच मैं रानी की आँखों ऊपर चढ़ गई ।

राजा—हूँ ।

जानकी—ऐसी मौत किसी ने देखी न होगी। दम-भर में सब खतम हो गया !

सलोनी—ऐसी मौत किसकी होगी। सोने की चिड़िया उड़ गई !

सुंदर—ऐसी मौत किसकी होती है। राजा साहब, हाथ-पैर सब ढंडे पड़े हैं !

श्यामा—मैंह से बोल भी नहीं निकलता—ऐसी मौत सबकी हो।  
( भगवती का प्रवेश )

राजा—लो, डॉक्टर साहब तो आ गए। देखिए तो, रानी मरी हैं कि नहीं ?

भगवती०—( हाथ-पैर उठाकर, नाक-कान दटोककर ) वेशक मर ही गईं। एकदम जान नहीं है ! ( सखियों से ) कब मरीं ?

जानकी—अभी-अभी।

भगवती०—क्या हुआ था ?

सुंदर—साँस अटक गई थी।

भगवती०—ठीक है। रघुवंश में लोलिंबराज ने लिखा है कि राजा युधिष्ठिर की स्त्री सुपनखा की ऐसी ही मौत हुई थी।

राजा—अच्छा, बल्लिए। रानी के क्रिया-कर्म का इतना सा किया जाय।

भगवती०—बल्लिए। मगर रानी को जलाइएगा नहीं, बहा दीजिएगा। इस रोग में मरनेवाले को बहा देना ही चाहिए।

( दोनों का प्रस्थान )

## पाँचवाँ दृश्य

स्थान—भगवती का बैठकखाना

( श्यामलाल, भगवानदास, गंगाधर और मोहनलाल शराब की बोतलों लिए पांते और नाचते-गाते हैं )

[ रसिया—खारंग ]

सब—खा लो पी लो जी-भर थारो, ज्वानी सारी बीती जाय ।

श्याम०—किसको कब ताऊन दबोचे या हैजा हो जाय ।

क्या जाने, कब इस पिंजड़े से यह चिड़िया उड़ जाय ।

खा लो० ॥

भगवान०—नाचो-नाचो—

गंगा०—ढाखो-ढाखो—

मोहन०—हः हः हः ! ला डाक ।

श्याम०—जैसे बातें बात जान दे—

भगवान०—गाता है बेताल ॥ खा लो० ॥

गंगा०—मरने पर जो होगा, होगा; क्या चिंता है थार ।

मोहन०—तोंद फुलाकर, चेन कुलाकर, चल तो चौक बजार ॥

खा लो० ॥

श्याम०—स्वामी-सेवक सब समान हैं, करके देख विचार ।

गंगा०—हँसी-छुशी से मौन मचा ले, भज ले पंच-मकार !

खा लो० ॥

मोहन०—कौन जोमड़ी-सा है बैठा ?

श्याम०—छवे, भाग रे भाग ।

भगवान०—कौन उड़ाता धूल अरे तू जाता है ? खा साग !

खा लो० ॥

गंगा०—अहा हा हा !

मोहन०—ओहो हो हो !

श्याम०—ही ही ही !

भगवान०—छुपवाप !

गंगा०—बड़ा मज़ा ! बलिहारी !

मोहन०—अपनी ज़रा चुटैया नाप ॥ खा लो० ॥

भगवान०—वाह-वाह !

गंगाधर—Bravo !

मोहन०—Excellent !

श्याम०—तुम लोग आप ही गाना गाते हो, और आप ही भगन होते हो ।

भगवान०—अच्छा, तो एक बात कहूँ ?—कहूँ ? कहूँ ? कहूँ ?

गंगाधर—नहीं भाई, अब कुछ कहने की जरूरत नहीं है ।

भगवान०—क्यों न कहूँगा ? दो सौ दफे कहूँगा । पाँच सौ दफे कहूँगा ।

मोहन०—कभी नहीं । यह बात कभी नहीं होगी ।

भगवान०—अलबत्ता कहूँगा । जरूर कहूँगा ।

मोहन०—छुप रहो साले ।

भगवान०—तुमने मुझे साला क्यों कहा ? तुमको साला कहने का मजा क्या है ?

श्याम०—यह मोहन ने बेजा किया ।

भगवान०—बेशक बेजा किया—बहुत ही बेजा किया ।

गंगाधर—झगड़ा क्यों करते हो भाई ? ( गाता है )

या लो पी लो जी-भर पारो,

ज्वानी यों ही बीती जाय ।

भगवान०—मगर इन्होंने साला क्यों कहा ?

मोहन०—अरे भाई, जाने दो । जबान से निकल गया भैया, खफा क्यों होते हो ? यह लो, कान पकड़ता हूँ ।

( अपने कान पकड़ता है )

भगवान०—तुम और चाहे जो कहो, साला क्यों कहा ?

( गाते-गाते भगवती का प्रवेश )

[ गङ्गाधर—ज्ञवाली ]

दे दिल, गङ्गा अगर तू कुछ चाहे झिदगी का—

तो कर ले पार मेरे, अस्तरियार यह तरीका ।

बस खोल 'काग' झट से पी जा उँडेल झट से ,

द्विस्की हो या बरांडी, आशिक्र हो इस परी का ।

गंगाधर—लो, भगवती भी आ गए । भगवती के बिना महफिल ही नहीं जमती—मजा ही नहीं आता !

भगवान०—मेरे बाप को गाली दे लेते—मगर साला क्यों कहा ?

( भगवती गाता है )

[ राजा—कन्या ]

ऐ दिख, मज़ा अगर तू कुछ चाहे जिंदगी का,  
तो कर ले यार मेरे, अगल्यार यह तरीका ।  
बस खोल 'काग' ऋट से, पी जा उँढेल ऋट से,  
हिसकी हो या बरांडी, आशिक हो इस परी का ।  
मरुभूमि इस जगत में मीठा कुछाँ है मदिरा ;  
इसके बिना, समरु जो, सब सुख है यार, फीका ।  
दुनिया के मँकटों के तूफान से बचोगे ;  
पी जो जी एक कुजी, सब दुख मिटेगा जी का ।  
है जी मज़ा 'बनारस', बोलत है रेलगाड़ी ;  
दे दो चेयर्स दुरे ! एंजिन चले ज़ुशी का ।  
बदली का दिन है जीवन, जोरु है घोर काली ;  
है अंधकार में यह रोशन चिराग जी का ।  
संकोच-लोक-लज्जा उड़ जायगी हृदय से ;  
भट्टी में जाने की है यह राह—यह तरीका ।  
संतोष-शोक में जो आनंद चाहते हो ,  
तो तुम पियो बरांडी (घर ध्यान उर्बशी का ।

मोहन०—मगर यह 'निरामिष' कब तक चलेगा ? कलिया-  
कबाब, भेजा-शुर्दा, मल्लो-चाय वगैरह मँगाओ न ?

भगवती०—सब्र करो दादा । तुमने सुना नहीं कि सब्र में  
मेवा फलता है ।

भगवान०—मगर तुमने मुझे साखा क्यों कहा ?

गंगाधर—अच्छा, गोपालसिंह कहाँ हैं ? अभी तक नहीं आए ।

भगवती०—अरे आते हैं, आते हैं ; इतनी जल्दी क्यों मचा रहे हो भाई ?

श्याम०—मगर भाई, गोपाल अपने बाप का अच्छा सपूत है । जैसे सुना कि उसके बाप ने एक बहुत ही खूबसूरत औरत टोंच मँगाई है, वैसे ही आप भी उस पर लट्टू हो गया । कहता था, आज किसी तरह उस औरत को यहाँ भी ले आवेगा ।

गंगाधर—इसी को कहते हैं—“बाप का बेटा, सिपाही का घोड़ा ; बहुत नहीं तो थोड़ा-थोड़ा ।”

( मोती और अन्य चार स्त्रियों के साथ गोपालसिंह का प्रवेश )

श्याम०—वह लो, छोटे राजा आ गए ।

मोहन०—और अकेले नहीं आए, साथ में पाँच-पाँच रानी हैं ।

गंगाधर—छोटे राजा वह कौन है, जिसका तुम जिक्र करते थे ? वही है न, जो बानरसी साड़ी डॉंटे हुए है ?

भगवती०—वाह-वाह ! तुममें इतनी भी समझ नहीं कि देख-कर पहचान लो ? सुना नहीं—एकश्चन्द्रस्तमो हन्ति न च तारा-गणैरपि । ( मोती के पास जाकर लिपट जाना चाहता है, और वह भक्ता दे देती है ) क्यों, क्या मैं पसंद नहीं आया ! देखो, ऊपर से मैं उतना चटकीला-चमकीला नहीं हूँ—मगर भीतर से बड़े ऊँचे दर्जे का आदमी हूँ ! शेक्सपियर—

श्यामलाल—( भगवती को डकेलकर ) रहने दो शेक्सपियर । करते क्या हो ? उन्हें दिक् क्यों करते हो ? तुम तो बड़े ढीठ देख पड़ते हो ।

भगवती०—मगर तुम भी तो बड़े शरमीले नहीं देख पड़ते ।

श्याम०—( मोती से ) अजी ओ-ओ, माई डियर ।

गंगाधर—( श्यामलाल को हटाकर ) चुप रहो सुअर । करते क्या हो ? क्यों हैरान करते हो ? ( मोती से ) अजी ओ-ओ, माई डार्लिंग ।

मोहन०—हटो जी हटो ( गंगाधर को धक्का देकर ), क्या बाजीपना करते हो । ( मोती से ) आओ रानी, तुम मेरे पास आओ । कोई तुमसे नहीं बोल सकता ।

भगवती०—यह हो ही नहीं सकता ।

भगवान०—( चिल्लाकर सबके ऊपर गिर पड़ता है ) अरे बाप रे ! मार डाला ! मार डाला !

सब—क्या है जी ! क्या हुआ—क्या हुआ ?

भगवान०—होगा और क्या ? अपने लिये जगह कर ली ।  
Oh my derry derry darling ! ( मोती को पकड़ता है )

गोपाल—अरे-अरे, यह करते क्या हो ? इसे छोड़ दो—कहता हूँ ! तुम लोग इन चारों में से चाहे जिसे पसंद कर लो । यह मेरी चीज है ।

भगवान०—तुम्हारी है, या तुम्हारे बाप की ?



गोपाल—बाप की चीज मेरी ही चीज है ।

गंगाधर—वाह-वाह, कैसी logic है ।

मोहन०—अरे, मगड़ा क्यों करते हो ? बारी-बारी से मामला ठीक कर लो न ।

श्याम०—हाँ, मैं भी तो वही कहता हूँ । द्रौपदी के नहीं पाँच पति थे ।

भगवती०—तुमने लाख बात की एक बात कह दी । रामायण की बात पर किसी को पतराज नहीं हो सकता । मगड़ा क्यों करते हो ? इन्हें नाचने दो, गाने दो । ज़रा मज़ा होने दो । ( मोती से )—

पुतरी मतिन रखव तोहें पलकन की आइ माँ ;

तोहरे बंदे हम आँखी माँ बैठक बनाईजा ।

गोपाल—हाँ, बल्कि यह अच्छा है । गाओ तो मोती, एक गाना गाओ !

मोती—मैं तो गाना नहीं जानती ।

गोपाल—फिर वही पाजीपन शुरू किया ! गाओ ।

मोती—मेरो आवाज पड़ गई है । मुझसे गाया न जायगा ।

भगवती—अच्छा, तुमसे न गाया जायगा, तो न सही, कुछ परवा नहीं । तुम्हारी ये साथिनें गावें । तुम इनके साथ नाचोगी तो ? तुम्हारी आवाज पड़ गई है, पैर तो नहीं टूट गए ? ( और औरतों से ) गाओ जी गाओ ।

( चारो वेश्याओं का नाचना और गाना )

[ खयाल—बिहाग ]

आँख खोलकर बार दूर से देखो हमको, भला बुरी ;  
 पड़ताओगे पास बहुत जो आओगे; हम कहें सही । ०  
 हिलती-डुलती फन फैलाती काली नागिन हैं सब हम ;  
 जो बद्रिस्मृत हमसे लिपटे, उसको मारें कम से कम ।  
 मरे हज़ारों और तबपते पड़े हज़ारों धायक हैं ;  
 और हज़ारों चटक-चुटीली सैनों की के क्रायक हैं ।  
 अगर राह में मिलो, हमारी परछाहीं मत पड़ने दो ;  
 भीची रखो निगाह, न आँखें इन आँखों से लड़ने दो ।  
 हम हैं लैप केरोसिन का, खुद जलें जलावें औरों को ;  
 भला चढ़ो, तो हाथ न डालो, जान हमारे तौरों को ।  
 कल न पड़ेगी कभी कलक से हुए जलक से जो शैदा ;  
 'हाथ-हाथ' दिन-रात करोगे, अगर जलन करती पैदा ।  
 हम हैं दरिया हुस्न-हँसी का, देखो तूर किनारे पर ;  
 फाँदे, तो बस डूब गए तुम, है ऐसा ही यह चकर ।  
 ( क्रमशः सब लोग उनके साथ नाचते-गाते हैं । इसी समय राजा  
 का मुसाहबों के साथ प्रवेश )  
 भगवती०—अरे-अरे, राजा साहब, राजा साहब !  
 ( छिप जाता है )  
 श्याम०—यह बेवक्त कैसे देख पड़े ?

भगवान०—बड़े ही बेवकूफ हैं ! आकर मजा किरकिरा कर दिया ।

मोहन०—भैरवी में आकर कड़ी मध्यम लगा दी !

गंगाधर—अजी, देखते क्या हो ? इसी को कहते हैं—“चोर के घर छिछोर पैठा ।”

राजा—( गोपाल से ) क्यों रे पाजी लड़के !

गोपाल—( खींककर ) क्या हुआ ?

राजा—तेरी ये कैसी हरकतें हैं ? पाजी, अहमक, बेहया, बदचलन !

गोपाल—और आप क्या बड़े नेकचलन हैं ?

राजा—सुअर, तुम्हें कुछ भी तमीज नहीं है ? नालायक, हरामखोर, दुकाबी !

गोपाल—बस, हो चुका । कहता हूँ, गालियाँ न दो ।

राजा—सुअर, गधा, नमकहराम !

गोपाल—कहता हूँ, चुप रहो, नहीं तो अच्छा न होगा ।

राजा—तेरी इतनी मजात ! मैं तेरा बाप हूँ—इसका तुम्हें कुछ खयाल ही नहीं है ?

गोपाल—बाह रे बाप !—ऐसे बाप बहुत-से देखे हैं ।

राजा—बहुत-से क्या देखे हैं रे ?—इसे छोड़ दे ।

( मोती का हाथ पकड़ता है )

गोपाल—छोड़ क्यों न दूँगा ।

( मोती को पकड़कर अपनी ओर खींचता है )

भगवती०—अब सुंद-उपसुंद का युद्ध शुरू हो गया । इस समय Kalidas' Medical Jurisprudence के अनुसार नौ-दो-ग्यारह हो जाना ही मुनासिब है ।

( मोती को पकड़कर दोनों बलीटते हैं । और लोग भी उसमें शामिल हो जाते हैं । खूब चिल्लाहट और उछल-कूद होती है । )

( परदा गिरता है )

---

## तीसरा अंक

पहला दृश्य

स्थान—राजा की बैठक

( राजा और मुसाहब जोग )

राजा—सब साले पाजी हैं ।

मुसाहब—जी हाँ, यह तो ठीक ही हैं ।

राजा—मैं बुढ़ापे में ब्याह करता हूँ, तो उसमें तुम्हारा क्या है सालो ?

मुसाहब—और क्या, तुम्हारा क्या है सालो ?

राजा—इन सालों को पकड़कर क्या करना चाहिए, जानते हो राधेलाल ?

राधे०—जुतियांना चाहिए ।

राजा—अरे भाई, जुतियांना ऐसी कौन नई बात है ?

मथुरा—हाँ, ऐसी कौन नई बात है ?

कुंज०—खैर, पुरानी होने पर भी दो-चार जूते लगा देना बुरा न होगा ।

राजा—ना, ऐसे लोगों को पकड़कर क्या करना चाहिए, जानते हो मथुरा ?

मथुरा—( सोचकर ) उन पर शिकारी कुत्ते छोड़ देना क्या ठीक न होगा ?

राजा—अरे दुत ।

मुसाहब—( साथ-ही-साथ ) अरे दुत ।

राजा—देखो, ये सब साले बहुत बढ़-बढ़कर बातें करने लगे हैं । कोई-कोई मुझे देखकर मुँह पर ही गालियाँ देने लगता है । कोई आवाजें कसता है, कोई हँसता है । सब साले पाजी हैं !

मुसाहब—सब साले पाजी हैं !

राजा—जो हो, लड़की मिल गई है । क्यों जी बनवारी, इस लड़की के साथ हालाँकि कुँअर गोपाल का ब्याह ठीक हो गया था—तेल तक बढ़ गया है, मगर फिर भी मेरे साथ ब्याह हो सकता है । ऐसे ब्याह तो बहुत हो चुके हैं—क्यों जी ?

बनवारी—जी हाँ, इसमें शक ही क्या है !

कुंज०—मगर कुँअर साहब आपके लिये लड़की छोड़ देने को राजी हैं ?

राजा—नहीं तो क्या बाप से झगड़ा करेगा । गोपाल मेरा वैसा लड़का नहीं है । क्यों जी राधेलाल ?

राधेलाल—कुँअरजी बड़े ही सपूत हैं ।

राजा—अब की ऐसी लड़की मिली है मथुरा, कि वाह-वाह !

मथुरा—वाह-वाह ! ओहो-हो-हो !

राजा—उसका चेहरा, समझे राधेलाल ?

राधे०—आहा-हा-हा !

राजा—खैर, चेहरा उतना फैंसी न होने पर भी उसका रंग, समझे कुंजविहारी ?

कुंज—ऊहू-हू-हू !

राजा—और रंग उतना साफ न होने पर भी—  
बनवारी—चिकनापन है ।

राजा—हाँ जी हाँ । सब अंग सुंदर नहीं हैं, तो न सही—

कुंज—सब अंग हैं तो ।

राजा—जल्दी से एक नई औरत चाहिए । मैं कैसी औरत चाहता हूँ, सो शायद तुम लोग नहीं जानते ?

मुसाहब—जी नहीं ।

राजा—अच्छा, सुनो । (गाता है—)

चाहूँ ऐसी मन की बार, प्यारी न्यारी छल-बलबाज ।

लंबी हो या नाड़ी बार, दुबली हो या हो तैयार,

भोलीभाली या प्यार, गोरी-गोरी या हो काली ॥ चाहूँ ॥

भौं खाड़ी हों या कि कमान, सीपी या कि सूप हों कान,

नैन कटारी या हों बान, पेट कटोरी हो या थाली ॥ चाहूँ ॥

बाज नाग या रेशम-लच्छे, कुछ रही हों या हों भच्छे,

आशिक को रच्छे या भच्छे, सलहज हो या छोटी साली ॥ चाहूँ ॥

बात-बात में बिगड़-बिगड़कर, जाय मायके चाहे जड़कर,

पैरों पकड़कर नाक रगड़कर, कर लूँगा ख़ुश मैं टकसाली ॥ चाहूँ ॥

खूब प्यार से कहे यहाँ तक मुझे मर्दाँधरे ओ अहमक,

[सा०—सोना और सुगंध बिजाशक होगी उसके मुँहकी गाली ॥ चाहूँ ॥

राजा—देखो, इस गात के ऊपर भाष्य करने की जरूरत है; नहीं तो मेरा मतलब तुम्हारी समझ में नहीं आवेगा।

मुसाहब—हाँ-हाँ, सो तो है ही।

राजा—सुनो, चाहे उसकी आँखें नील कमल-ऐसी हों और चाहे बिल्ली की-ऐसी करंजी हों, चाहे उसके ओठ कुँवरू-ऐसे हों और चाहे हबशियों के-ऐसे हों, चाहे उसके दाँत मोती के दाने हों और चाहे हाथी के-ऐसे बड़े-बड़े बाहर निकले हों, चाहे उसकी नाक बाँसुरी-ऐसी हो और चाहे चीनियों की-ऐसी चिपटी हो, चाहे उसकी चाल हथिनी की-ऐसी हो और चाहे मेंढक की-ऐसी हो, कोई हर्ज नहीं है। बस, बहस कम करे, रोवे नहीं, रसोई अच्छी पकावे; कपड़े कम फाड़े, बरतन कम फोड़े, गहनों की परमाइश कम करे। थोड़ा सोवे, थोड़ा खाय और उस पर प्यार से मुँहे कहे—अरे, ओ कलमुँहे सरदुप !

मुसाहब—वाह-वाह ! तो क्या कहना है ! फिर तो सोने में सोहागा होगा। ( गोपालसिंह का प्रवेश )

राजा—आओ बेटा गोपाल। कब आए ?

गोपाल—नहीं जी, यह तो हो ही नहीं सकता।

राजा—एँ-एँ—क्या नहीं हो सकता मैया ?

गोपाल—मेरे साथ उसके ब्याह का सब ठीक-ठाक हो गया है। मुझे बहाना करके बाहर भेज दिया, और धोखा देकर आप उससे ब्याह करना चाहते हैं।



राजा—बेटा, तुम्हारे लिये ब्याह की क्या चिंता है ? अभी और लड़की खोजे देता हूँ । क्यों जी मथुरा ?

मथुरा—यह कौन बड़ी बात है । अभी ।

गोपाल—आप अपने ही लिये और लड़की न खोज लीजिए ।

राजा—यह भी कहीं हो सकता है ? क्यों जी राधेलाल ?

राधे०—हाँ, यह कैसे हो सकता है ?

गोपाल—मैं यह कुछ नहीं जानता । मेरा ब्याह उससे ठीक हो चुका है । मैं उससे जरूर ब्याह करूँगा ।

राजा—गोपाल, तुम पागल हो गए हो क्या ?—क्यों जी बनवारी ?

बनवारी—हाँ साहब, ये पागलपन के ही लक्षण तो देख पड़ते हैं ।

गोपाल—मैं पागल हो गया हूँ, या आप पागल हो गए हैं ?

राजा—यह क्या कह रहा है मथुरा ?

( मथुरा विस्मय का भाव दिखाता है )

गोपाल—खैर, चाहे जो हो, आप इस लड़की से ब्याह न करने पावेंगे । चाहे इसके लिये जान जाय और चाहे जान रहे ।

राजा—भैया, तुममें तो पितृभक्ति का बहुत ही अभाव देख पड़ता है । क्यों राधेलाल ?

राधेलाल—बहुत ही अभाव है ।

गोपाल—और आपमें पुत्र का स्नेह बहुत प्रबल देख पड़ता

है ! मेरा तेल तक चढ़ गया है । और, आप उसी लड़की से शादी करने को तैयार हैं ! अच्छे बेहया बाप हैं आप !

राजा—देखो गोपाल, कहे देता हूँ, यह भगड़ा मत करो । नहीं तो मैं तुमको त्याज्य-पुत्र कर दूँगा । क्यों जी मथुरा ?

मथुरा—इसके सिवा और उपाय ही क्या है ?

गोपाल—त्याज्य-पुत्र कर दीजिएगा ! मैं भी आपको त्याज्य-पिता कर दूँगा ।

राजा—त्याज्य-पिता भी कहीं होता है मूर्ख ! क्यों जी बनवारी ?

बनवारी—हाँ, सो आज तक तो कभी यह बात सुनी नहीं ।

गोपाल—हो या न हो, आप यह क्या न कर सकेंगे—सीधी बात है ।

राजा—तुम जानते हो—मैं तुम्हारा बाप हूँ !

गोपाल—बाह रे बाप ! ऐसा बाप होने से तो धरती फोड़कर पैदा होना हजार गुना अच्छा ।

राजा—क्यों, यह बाप क्या तुमको पसंद नहीं है ? हाँ ! कुंजविहारी !

कुंज०—हाँ छोटे राजा, इससे अच्छा बाप कहाँ पाओगे ? अच्छे-भले बाप तो हैं ।

राजा—देखो गोपाल, निकल जाओ !—क्यों जी मथुरा ?

मथुरा—सो ऐसी अवस्था में इनका निकल जाना ही ठीक जान पड़ता है ।

गोपाल—निकल क्यों न जाऊँगा ! आप खुद निकल जाइए ।

राजा—अच्छा, तो फिर ले पाजी ! ( प्रहार )

गोपाल—हाँ, तो यही सही ! ( प्रहार )

( पिता और पुत्र की मार-पीट, मुसादरों का भय-व्याकुल  
दृष्टि से देखना )

राजा—अरे बाप रे ! ओ मथुरा—ओ बनवारी—ओः !

गोपाल—बाप है या शैतान ! नकोटे न मारो—कहता हूँ—  
ओः ! ( किशोर का प्रवेश )

किशोर—यह क्या ! यह क्या ! ( जुड़ा देता है )

राजा—देखो तो, देखो तो, मार के पीम डाला !

गोपाल—और तुमने तो बड़ी रियायत की है न ! देह-भर  
में नकोटे लिए हैं !

किशोर—छिः ! लोग देखकर क्या कहेंगे ?

गोपाल—कहेंगे और क्या ? कहेंगे, ऐसे बाप के मुँह में  
आग लगा देनी चाहिए ।

राजा—मरने के पहले ही ?

किशोर—भगड़ा किस बात पर है ?

राजा—यह मुझे ब्याह नहीं करने देता ।

गोपाल—क्यों करने दूँ ? आप और जगह दूसरी लड़की  
तलाश कर लीजिए ।

राजा—अच्छा, किशोर, तू ही इस भगड़े का फैसला  
कर दे ।

गोपाल—हाँ, तू ही बेदा, इस भगड़े का फैसला कर दे ।

किशोर—यह तो आप लोगों ने बड़ा भ्रमस्त खड़ा कर रक्खा है । अब आपने क्या करना ठीक किया है ।

गोपाल—इसी का तो भ्रगड़ा है ।

राजा—इसी का तो फ़ैसला नहीं होता ।

किशोर—अच्छा, मैं फ़ैसला किए देता हूँ । ( जाकर कुर्सी पर बैठता है ) शायद आप दोनो साहब यह समझ सकते हैं कि इस लड़की के साथ आप दोनो साहबों का ब्याह नहीं हो सकता ?

दोनो—हाँ, सो तो देख ही पड़ता है ।

किशोर—अगर एक के साथ ब्याह हो जायगा, तो उस पर दूसरे का कोई दावा नहीं रहेगा ।

दोनो—सो तो है ही ।

किशोर—और यह भी गौरमुखिन है कि द्रौपदी के बारे में पांडवों ने जैसा समझौता कर लिया था, वैसा हो सक ।

दोनो—नहीं । वैसा कहीं हो सकता है ?

किशोर—अच्छा, तो मेरा फ़ैसला यही है कि “जिसकी लाठी, उसकी भैंस ।”

( प्रस्थान )

राजा—क्या कहते हो बेटा ?

गोपाल—आप क्या कहते है ?

राजा—मैं यह ब्याह जरूर करूँगा ।

गोपाल—मगर मैं यह ब्याह कभी न करने दूँगा ।

राजा—अच्छा, देखो, करता हूँ कि नहीं ।

गोपाल—अच्छा, देखता हूँ, आप कैसे करते हैं । ( प्रस्थान )

राजा—छोकरे का इरादा अच्छा नहीं जान पड़ता। कुछ गड़बड़ जरूर करेगा। लेकिन मैं इस लड़की को छोड़ नहीं सकता। राम का नाम लेकर काम शुरू करता हूँ। देखूँ, अंत तक क्या होता है। ( नौकर का प्रवेश )

नौकर—राजा साहब !

राजा—क्यों, काँप क्यों रहा है ?

नौकर—हमारी रानीजी—

राजा—रानी ? क्या हुआ ? वह तो मर गई है।

नौकर—जी नहीं। रानी फिर जी उठी हैं। जी उठकर घर में बैठी पूरी-तरकारी खा रही हैं।

मुसाहब लोग—( डरकर ) राम राम राम राम राम !

राजा—अरे, तू यह क्या कह रहा है !

नौकर—जी !

राजा—अबे, 'जी' क्या ? मरा आदमी कहीं जी सकता है ? क्यों जी कुंजविहारी ?

कुंज०—हाँ, सौत के आने की खबर सुनकर मरी औरतों को जी उठते देखा-सुना गया है।

राजा—ऐसा भी कहीं हो सकता है मथुरा ?

मथुरा—जी हाँ, यह कैसे होगा।

राजा—मैं इस समय ब्याह करने को तैयार हूँ—ऐसे बेबक्त—

बनवारी—( नौकर से ) क्यों रे, तुम्हारी रानी को जी उठने के लिये और समय नहीं था क्या ?

नौकर—तो मैं क्या करूँ । हम लोगों ने तो बहुत कुछ मना किया, मगर उन्होंने सुना ही नहीं । तड़ से जीकर उठ बैठी, और पूरियाँ उड़ाने लगीं ।

कुंज०—किसके हुक्म से वह जी उठी ? और अगर जीना ही था, तो इस तरह एकाएक कुछ खबर दिए बिना क्यों जी उठी ?

राजा—मैं कुछ नहीं सुनना चाहता । डॉक्टर तक कह गया कि वह मर गई ।—इन सबने इसके लिये यह सब कुचक्र रचा है, जिसमें मैं ब्याह न करूँ । जा, मैं कुछ सुनना नहीं चाहता । मैं ब्याह करने जाता हूँ । देखूँ, कौन मुझे रोकता है ।

( गुस्ते के साथ राजा का प्रस्थान । पीछे-पीछे  
मुसाहब भी जाते हैं )

## दूसरा दृश्य

स्थान—राजा के महल का बारा

( किशोर अकेला )

किशोर—क्या कहूँ, कैसा सुन्दर चेहरा है । कैसा रंग है ! जैसे Potassium ferro cyanide है । कैसे गुलाबी गाल हैं ! देह क्या, जैसे आंगूर की बेल है । हाथ कौन हैं ? वह कहाँ हैं ? हे लता ! पता बता दे, मेरी प्राणेश्वरी कहाँ हैं । हे झाड़ी ! तूने क्या मेरी प्रियतमा को छिपा रक्खा है ? अगर छिपा रक्खा हो, तो दिखा दे । हे दीवार ! मेरी प्राणेश्वरी को बुला

दे, नहीं मैं फिर फोड़ डालूँगा—आह—ओह—(नेपथ्य में गाने की आवाज़ सुन पड़ती है) तो, वह आ रही है। हृदय ! धीरज धर ।

( गाते-गाते चमेली का प्रवेश )

[ ठुमरी ]

ये हिये की बिथा को मिटाव सके, बिन बाड़ी सजोते साँवरिया ;  
दियो आपने हाथ सों बाको हियो; कियो मोहिं तो बाझम बावरिया ।  
रखो घेरिकै ओर ओघेरो हियो, तिहि दूर करै को बिना पिय के ।  
अपने हिय सों हिय मेरो सखी, वह घेरि रखो भरि भाँवरिया ।  
अब माधुरी नाहिं रही मधुरे अघराज, मिठ्यो रस-रंग सबै ;  
परी पौवन कोटै अनादर सों वह शारद चंद की चाँदनियाँ ।  
झिपे चंद्रमा तारा सबै घन में, अब दुर्बिन की है जुरी ये घड़ी ;  
हँसै जैसे अकास प्रकास के पुंज को, व्याकुल कै कुल-कामिनियाँ ।

किशोर—अब मैं क्या करूँ ? मैं भी टहल-टहलकर एक Soliloquy करूँ—

उठा के बाज़ से दामन मला किधर को चले ;  
हृदय तो देखिए, बहरे-खुदा किधर को चले ।  
अभी तो आए हो, जल्दी कहाँ है जाने की ;  
उठो न पहलू से, उड़ो ज़रा, किधर को चले ;  
चमेली—अब तो तोता ठीक-ठीक पढ़ रहा है ।

किशोर—आह !—

शायद दो दिन से जो तुमने हमको दिखवाई नहीं ;  
कल से बेकल हैं, हमें कल आज तक आई नहीं ।

इस दिले-यहशी से तुम जो भागते हो दूर-दूर ;

अपना दीवाना इसे समझो, ये मौदाई नहीं ।

चमेली—अब तो तोता खूब पढ़ रहा है । पढ़ो बेटा गंगाराम,  
पढ़ो ! पढ़ो !

किशोर—ओह !—

नहीं सुमकिन कि इस जलों-दुनी से कामे-जई निकले ;

बदन से जान दिल से आरजू निकले, तो हईं निकले ।

जखा हूँ आतिशे-फुर्कत से ऐसा शोजारूओं की,

जो आहे-सर्द भी जीचूँ, तो सीमे से धुर्बा निकले ।

चमेली—अब छिपाना ठीक नहीं । ( आगे बढ़कर ) ओः !  
आप यहाँ हैं ! ( चौंढ जाना चाहती है )

किशोर—ओः ! आप हैं ? माफ़ कीजिएगा । ( दूसरी ओर से  
जाना चाहता है )

चमेली—बात भूली जाती हूँ । ( चौंढ आती है ) दीदी के  
लिये फूलों का गुलदस्ता बनाकर ले जाना होगा, नहीं वह  
ख़फ़ा हो जायँगी । ( फूल चुनती है )

किशोर—वाह, भूला जाता हूँ । ( चौंढकर ) Botany समाप्त  
किए बिना जाना ठीक नहीं ।

चमेली—वाह, कैसा सुंदर गुलाब है !

किशोर—यह *Convolvulus grandiflorus* है ।

चमेली—इसकी पंखड़ियाँ रुक गई हैं । फिर भी कैसा सुंदर  
है । आहा—गुलाब में अगर काँटे न होते—



किशोर—Wal'-flower, Flora. actinomorphic, cruciform, Calyx. Polyspalous, Corola, Polypetalous—

चमेली—बस, फूल चुन चुकी ।

किशोर—हूँ मैं भी सबक याद कर चुका ।

चमेली—अब चलूँ । (जाना चाहती है)

किशोर—अब चलना चाहिए । (दूसरी ओर से जाना चाहता है)

चमेली—राह में कोई कँटीला झाड़ भी नहीं है, जो उसमें कपड़ा उलझ जाय । तो भी एक बहाना ठहरने के लिये हो जाता !

किशोर—राह में कोई बैल भी नहीं है, जो पीछा करता । तब भी भागकर चमेली के ऊपर गिर पड़ने का एक बहाना मिल जाता ।

चमेली—(स्वगत) जान पड़ता है, मेरी बातें सुन लीं ।  
(प्रकट) बाह ! यहाँ खूब हवा आ रही है, ज़रा टहलकर हवा खा लेना चाहिए ।

किशोर—यहाँ बेशक खूब अच्छी हवा है । सिर में दर्द भी हो रहा है । ज़रा सिर ठंडा कर लूँ ।

चमेली—क्या आपने मुझे पुकारा है ?

किशोर—आपने क्या मुझसे कुछ कहा है ?

चमेली—यही बात थी, तो पहले ही कह देना चाहिए था ।

किशोर—बेशक, इतना समय व्यर्थ ही गया ।

चमेली—ओ किशोर ! किशोर ! किशोर !

किशोर—ओ चमेली ! चमेली ! चमेली !

चमेली—मैं तो राज्ञी हूँ !

किशोर—मैं कब नाराज हूँ !

चमेली—ओ !

किशोर—आ ! ( दोनों गले लग जाते हैं )

### तीसरा दृश्य

स्थान—भगवती का बैठकखाना

( अँगरेज़ी पोशाक पहने भगवतीप्रसाद, रयामन्नाक,

भगवानदास, मोहनलाल और गंगाधर )

मोहन०—क्यों जी भगवती, रानी सचमुच मर गई ?

भगवती०—जहाँ तक संभव है ।

भगवान०—मरने में जहाँ तक संभव क्या ?

भगवती०—ओ ? तो जान पड़ता है, तुमने Huxley's Synthesis of Horse radish नहीं पढ़ा ? मरना दो तरह का होता है ।

भगवान०—किस-किस तरह का ?

भगवती०—यही, एक तो मर्द का मरना—वह मर गया, तो ब्रह्मा के बाप की ताकत नहीं, जो उसे जिला सके । और, दूसरा औरतों का मरना है—वे बात-बात में कहती हैं—'मरो', 'मरती हूँ', 'मर जाऊँ, तो जान बचे' इत्यादि । इस मरने का कोई विशेष अर्थ नहीं ।

गंगाधर—तो रानी सचमुच नहीं मरी ?

भगवती०—मैंने तो देखा था, दाँत-वाँत बैठ गए थे; फिर न मरी हो, तो यह उसी का दोष है। मैं क्या करूँ ?

भगवान०—तब तो तुम अच्छे डॉक्टर हो जी। आदमी मर गया या जिंदा है, सो भी तुम ठीक-ठीक नहीं बता सकते।

भगवती०—भैया, अब चालाकी की जरूरत नहीं है। सौ रुपए दंकर अमेरिका से M. D. का टाइटिल मँगा लिया है। अभी तक लोग मुझे कुछ समझते ही न थे। अब आदमी को मार डालूँगा और मुँह में थप्पड़ मारकर फीस के रुपए ले लूँगा। कोई कुछ कह नहीं सकता—M. D. हूँ।

मोहन०—ओ! इसी से आजकल यह फैशन बना रक्खा है।

भगवती०—( गाता है )—

Hily hily hily ho tara la la la la le

Foldi roldi raldy ra hily hily hily hi.

मोहन०—और देखता हूँ, अँगरेजी गीत भी सीख लिए हैं !

भगवती०—भैया, अब चालाकी की जरूरत नहीं। M.D. हूँ।

(श्याम०—क्यों जी, राजा और ब्याह करने जा रहा है ?

भगवती०—जाता क्या है। गया Going, going, gone.

गंगाधर—आज तो अँगरेजी का फुहारा छूट रहा है।

( गोपाल का प्रवेश )

श्याम०—क्यों जी छोटे राजा ?

गंगाधर—छोटे राजा सलाम ।

( दोनों पैरों से सलाम करता है )

भगवान०—छोटी रानी के आने में कितनी देर है ?

मोहन०—क्यों यार ! क्या खबर है ? मुँह कुछ उदास देख पड़ा रहा है । अभी क्या सोकर उठे हो या नशे की खुमारी है ?

गोपाल—जाओ, तुम लोगों से दोस्ती आज से खत्म !

( दूर जाकर बैठता है )

श्याम०—क्यों जी, दोस्ती क्यों खत्म ?

भगवान०—अजी, इतने फासले पर क्यों बैठे हो ?

गंगाधर—अरे, बात क्या है ?

मोहन०—लो, चुसट पियो ।

गोपाल—जाओ, मैं तुम लोगों के लिये इतना करता हूँ, लेकिन मुझे जरूरत पड़ने पर तुम लोगों से कुछ मदद नहीं मिलती ।

श्याम०—अरे भाई, मामला क्या है ? खुलासा करके कहो,—पहेली बुझाना छोड़ो ।

गोपाल—बूढ़े राजा की करतूत सुनी है ?

श्याम०—सुनी है ।

मोहन०—लड़कियों का ऐसा क्या आल पड़ा है, जो तुम्हारे बाप तुम्हें बेदखल किए देते हैं ।

गोपाल—बूढ़ा कहता है कि उसे जल्दी से एक ब्याह करने

की बड़ी जरूरत है। उसके चार ब्याह हो चुके हैं, और मेरा एक ब्याह भी नहीं हुआ।

( रोना चाहता है )

गंगाधर—हाय-हाय, कैसा अंधेर है !

श्याम०—ब्याह करने के लिये क्या गए ?

गोपाल—( रोकर ) हाँ।

भगवान०—आज तो 'त्र्यहस्पर्श' है, ब्याह होगा कैसे ?

गोपाल—पंडित ने घूस खाकर मुहूर्त बता दिया है।

मोहन०—ये कलिकाल के पंडित जो न करें, सो थोड़ा।

गोपाल—इस समय मैं मार-पोट तक करने को तैयार हूँ—  
अगर तुम लोग मेरी मदद करो।

गंगाधर—अच्छा, तुम कुछ सोच न करो। इस ब्याह को अगर मैं भरभंड न कर दूँ, तो मेरा नाम गंगाधर नहीं। चलो जी, चलो।

भगवान०—क्या करोगे ? राजा को चौक पर से उठा लाओगे ? या सीता-हरण करोगे ?

मोहन०—अच्छी बात है ! चलो ! मैं यही सोच रहा था कि आज बदली का दिन है, बैठे-बैठे क्या किया जाय। यह अच्छा काम मिल गया।

श्याम०—बूढ़े की हवस मिटती ही नहीं। कैसा उल्लू है !—  
चलो जी, चलो।

मोहन०—साले का ब्याह करना क्या ख़त्म ही न होगा ।  
यह भी क्या arithmetical progression है । चलो ।

( खड़ा हो जाता है )

भगवान०—अरे, उसकी बात क्या कहते हो ? वह निरा  
अहमक, बेहया, पाजी है ! ऐसा न होता, तो लड़के से उसकी  
जोरू छीन लेने की कोशिश करता ? चलो ।

( खड़ा हो जाता है )

गंगाधर—इसी का नाम है पल्ले सिर्रे का बेहयापन ! चलो ।

( खड़ा हो जाता है )

भगवती०—ना दादा ।—( गाता है )

यही तो है देखो जी प्रेम ।

जब न रहे future की चिंता, रहे न बिलकुल shame. यही० ॥

past all surgery होय जब Past all हो hope ;

उसके बिना लगे जब जीवन मनो देव का कोप ॥ यही० ॥

हो वह वहशी या जापानी चीनी हो या मेम ;

blind-deaf या dumb-blind या hunch-back या lame. यही० ॥

जीवन-चित्र मनोहर का है love ही सुंदर frame ;

उसके बिना वहीं हो सकता कुछ भी कुशल-वैम ॥ यही० ॥

( पर्दा गिरता है )

## चौथा दृश्य

स्थान—विवाह-मंडप

( चारो ओर औरतें हैं । बीच में राजा है )

पहली औरत—मैया रे ! यह बूढ़ा वर !

दूसरी औरत—मैया रे ! तीन पन बीत गए, फिर भी ब्याह की साध नहीं गई !

तीसरी औरत—वर है कि लड़की का बाबा है !

चौथी औरत—ऐसे बूढ़े को भी कोई लड़की देता है ?

पहली औरत—अरे, ये लोग चंडाल हैं ! रुपए के लोभ से लड़की बेचते हैं ।

तीसरी औरत—कितने रुपए लिए हैं ?

दूसरी औरत—कौन जाने बहन ।

पहली औरत—लड़की कहाँ है ? कुल की रीति होनी चाहिए ।

चौथी औरत—हाँ जी । हमें क्या करना है । हम पड़ोसिन हैं । जिसकी लड़की है, उसी न नहीं खयाल किया ।

दूसरी औरत—वर के सिर पर यह रावन का ग्यारहवाँ सिर है क्या ?

पाँचवीं औरत—अरे भाई, वर को चौक पर ले चलो—वह स्वाँग की तरह कब तक खड़ा रहेगा ?

तीसरी औरत—वाह-वाह ! वर का आधा मुँह चूने से और आधा कोयले से किसने रँग दिया है ?

पहली औरत—बीच-बीच में सेंदुर की टिपकियाँ भी लगी हैं। यह सचमुच स्वाँग बनकर आया है।

छठी औरत—सुकुमारी के भाग्य में क्या यही बूढ़ा वर बदा था !

चौथी औरत—अजी, तुम लोग जरा चुप रहो। अरे, ओ बिंदो की मा, लड़की कहाँ है ?

( लड़की का बाप लड़की लेकर आता है )

तीसरी औरत—वह तो, लड़की आ गई।

पहली औरत—पुरोहितजी, काम शुरू करो।

चौथी औरत—यही राजा का पुरोहित है ? यह तो मंत्र क्या पढ़ता है, जैसे चिल्ला-चिल्लाकर दोहाई दे रहा है।

पहली औरत—अरे, बाहर बाजे बजाने के लिये तो कहो।

( पुरोहित ब्याह का काम शुरू करते हैं। औरतें गाती हैं। बाहर बाजे बजते हैं। इसी बीच में अपने भिन्नों के साथ गोपाकविह का प्रवेश )

गोपाल—बाबूजी, यह क्या ?

राजा—( बबराकर ) क्यों बेटा !

गोपाल—चौक पर से चठिए ; इस लड़की से मेरा ब्याह होगा।

राजा—आः, परेशान क्यों करते हो मैया।

गोपाल—बस, कहता हूँ, उठ आइए।

राजा—अरे बेटा, मैं कत ही तुमको और लड़की खोज दूँगा।



श्याम०—( गोपाल से ) अरे, यह खूंसट क्या सहज में उठेगा ?

भगवान०—बूढ़े के शर्म तो है ही नहीं ।

राजा—आः, मेरा ब्याह हो जाने दो, फिर जो करना हो, सो करो ।

श्याम०—( गोपाल से ) कहो, तो हाथ पकड़कर घसीट लें ?

भगवान—हाँ-हाँ, घसीट लो ! अजी मोहन, तुम्हारे हाथ-पैरों में तो ज़ोर भी खूब है !

गंगाधर—हाँ जी, सीता-हरण करो ।

राजा—अरे भाई, ज़रा ठहर जाओ ।

( सब मिलकर हाथ पकड़कर राजा को बाहर उठा ले जाते हैं ।

गोपालसिंह जाकर वर के आसन पर बैठ जाता है )

पहली औरत—मैया रे मैया, यह क्या है जी ?

दूसरी औरत—ऐसा तो कभी नहीं देखा !

तीसरी—यह तो दत्त-यज्ञ विध्वंस है !

पाँचवीं औरत—अब और क्या होगा ! इसी लड़के के साथ ब्याह कर दो ।

चौथी औरत—इसी लड़के के साथ तो ब्याह की बातचीत पक्की हुई थी ।

छठी औरत—अरे, गड़बड़ क्यों करती हो । यह वर तो उस बूढ़े से अच्छा है ।

( पुरोहित फिर मंत्र पढ़ना शुरू करता है । फिर बाजे बजते हैं । औरतें गाती हैं । इसी बीच में राजा के सुसाहब आकर गोपालसिंह को आसन पर से उठा ले जाते हैं )

पहली औरत—मैया रे, अब फिर यह क्या हुआ ?

दूसरी औरत—इस लड़की का ब्याह ही न होगा ।

तीसरी औरत—वही तो देख पड़ता है । फिर क्या होगा ?

पाँचवीं औरत—होगा क्या ?

चौथी औरत—पुरोहितजी, बेकार मंत्र क्यों पढ़ रहे हो ?

पुरोहित—( पीनक से चौंककर ) हाँ, लड़का कहाँ है ?

लड़की का बाप—मैं क्या जानूँ ।

पुरोहित—ब्याह की लग्न भीती जाती है ।

लड़की का बाप—फिर मैं क्या करूँ ?

पुरोहित—लग्न बात जायगी, तो फिर इस लड़की का ब्याह न हो सकेगा ।

लड़की का बाप—तो फिर क्या किया जाय ?

( किशोर का प्रवेश )

किशोर—अरे, यह शोर-सुल काहे का है ?

पहली औरत—यह कौन है ?

दूसरी औरत—यह राजा का पोता है ।

तीसरी औरत—इसका ब्याह हो गया ?

चौथी औरत—ना, इसका ब्याह नहीं हुआ ।

पहली औरत—( लड़की के बाप से ) तो फिर इसी के साथ न कर दो ।

लड़की का बाप—( किशोर से ) भैया, तुम अगर अनुग्रह करके मेरी लड़की से ब्याह कर लो—

किशोर—क्यों, राजा कहाँ है ?

लड़की का बाप—कुछ शराबी आकर उन्हें उठा ले गए ।

पहली औरत—भैया, तुम इस लड़की से ब्याह कर लो ।

किशोर—यह भी कहीं हो सकता है ?

तीसरी औरत—हो क्यों नहीं सकता भैया । .

किशोर—नहीं जो नहीं, मैं इस लड़का से कैसे ब्याह कर लूँ ?

तीसरी औरत—भैया, यह लड़की तुम्हारे ही लायक है ।

चौथी औरत—लड़का कैसा सुंदर है !

दूसरी औरत—बेशक, क्या अच्छी जोड़ी है ।

चौथी औरत—भैया, तुमको यह ब्याह करना ही पड़ेगा ।

किशोर—इस तरह जल्दी से कहीं ब्याह किया जाता है ?

पाँचवीं औरत—किया क्यों नहीं जाता । पुरोहितजी ! मंत्र पढ़ो ।

( पुरोहित फिर मंत्र पढ़ता है । औरतें गाती हैं । बाजे बजते हैं )

पहली औरत—( लड़की के बाप से ) कन्या-दान करो ।

किशोर—यह क्या, खबरदस्ती पकड़कर ?

लड़की का बाप—भैया !

( हाथ जोड़ता है )

किशोर—अरे, ज़रा मेरी बात तो सुनो ।

लड़की का बाप—अब कुछ न कहो-सुनो ।

किशोर—मगर—

पुरोहित—( लड़का के बाप से ) जल्द कन्या-दान करो ।

( किशोर भागना चाहता है । औरतें उसे पकड़ लेती हैं । पुरोहित कन्या-दान का संकल्प पढ़ता है )

किशोर—यह तो कन्या-दान नहीं, जबरदस्ती है ।

लड़की का बाप—( हाथ लांछकर ) भैया !—

पुरोहित—( संकल्प कर ) जल्द कन्या-दान करो ।

लड़की का बाप—मुझे क्या कहना होगा ?

पुरोहित—कहो, मैं कन्या देता हूँ ।

लड़की का बाप—मैं कन्या देता हूँ ।

पुरोहित—चलो, वस ब्याह हो गया ।

किशोर—जबरदस्ती से । ( राजा का प्रवेश )

राजा—लो, मैं आ गया । ( गोपाल का प्रवेश )

गोपाल—और मैं भी आ गया ।

किशोर—अब मगड़ा करना बेकार है । लड़की का ब्याह तो हो गया ।

राजा और गोपाल—( आँखें फाड़कर ) ऐं ! हो गया !!  
किसके साथ !!!

किशोर—मेरे साथ ।

गोपाल—क्यों रे पाजी लड़के !

किशोर—मैं क्या करूँ चाचा ? इन लोगों ने जबरदस्ती मुझे पकड़कर मेरे साथ ब्याह कर दिया ।

( व्यस्त भाव से चमेली का प्रवेश )

गोपाल—कौन है ? ऊपर गिरा पड़ता है ?

किशोर—हाँ, अब यह आप ही के गले पड़ेगी ।

गोपाल—कैसे ?

किशोर—आप अब इन्हीं के साथ ब्याह करिएगा । आपको अधिक कुछ न करना पड़ेगा । मैंने कोर्टशिप-ओर्टशिप सब ठीक कर रखी है । उसके लिये आपको कुछ कष्ट नहीं उठाना पड़ेगा । सिर्फ ब्याह करना बाकी है ।

गोपाल—क्या इससे ?

किशोर—इससे नहीं, तो और किससे ?

गोपाल—( निर खुजाते हुए ) लाचारी है !

राजा—और मैं ? मैं क्या यों ही रह जाऊँगा ?

किशोर—आपके लिये क्या चिंता है दादा । इस लड़की से जैसे मैंने ब्याह किया, वैसे आपने । बात एक ही है । रहेगी तो आप ही के घर में ।

( राजी का प्रवेश )

रानी—राजा !

राजा—( काँपकर ) रानी ! तुम हो ?

रानी—हाँ, मैं नहीं हूँ, तो और कौन है ?

राजा—तुम मरी नहीं ?

रानी—हम लोगों की जान मछली की जान है। मरकर भी हम नहीं मरती।

किशोर—फिर दादाजी, अब आप क्या करेंगे ? आपको ब्याह करने का शौक हुआ ? न हो, इन रानी से ही फिर ब्याह कर लो !

राजा—( सिर खुजाने हुए ) लाचारी है !

( भगवती का प्रवेश )

राजा—क्यों डॉक्टर, रानी तो मरी नहीं ?

भगवती०—ज़रूर मर गई हैं।

रानी—मर कैसे गई हूँ ? मैं तो सदेह सबके सामने खड़ी हूँ।

भगवती०—मैं नाड़ी देख चुका हूँ, आप मर गई थीं। अब आपके कहने ही से कैसे मान लूँ कि आप नहीं मरी ?

किशोर, गोपाल और राजा—ज़रूर मरी हैं।

( भगवती को माते हैं )

भगवती०—अरे भाई, रानी नहीं मरी, तो न सही। मैं क्या करूँ, जो रानी नहीं मरी ? बाप रे ! एकदम तीन पुश्त मिलकर मार रहे हैं ! छोड़ दो—छोड़ दो। ओह—बाप रे ! मर गया !

राजा—जाने दो—सब भरभंड हो गया !

भगवती०—मैं तो जानता था कि बाप-बेटा-पोता तीनो मिलकर 'ज्यहस्पर्श' जुट गया है, तब कुछ गड़बड़भाता हुए बिना नहीं रह सकता।

रानी—हाथ, प्रेम का क्या यही अंजाम है ?

भगवती०—हाँ, प्रेम एक विचित्र बीमारी है ! विचित्र है !  
ब्याह होने के दो-तीन साल बाद ही अच्छी हो जाती है ।

Ruskin की Pathology में लिखा है कि—

राजा—जाओ, अपना बेहूदापन रहने दो ।

( सब मिलकर गाते हैं )

बड़े सज्जे का प्रेम-तमाशा, प्रेमी भी है नाज़ बड़ी ;  
अरे प्रेम की अद्भुत लीला, जादू की है यही छड़ी ।  
प्रथम मिलन के लुंवन में सब जीते ही मर जाते हैं ;  
और गले लगते ही जैसे स्वर्ग हाथ में पाते हैं ।  
पहले तो इस प्रेम-नशे में तुच्छ जगत सब लगता है ;  
रात-रात-भर पड़ा पलंग पर प्यारा प्रेमी जगता है ।  
प्रथम विरह में "हाथ-हाथ, मैं मरा, आह, उः" होता है ;  
प्रभु, प्राणेश्वर, प्रिये, प्रियतमे कहकर विरही रोता है ।  
किंतु अंत को फाँका पड़ता रंग प्रेम का टें-टें-फिश ;  
तब सब खेल प्रेम का प्यारो, हो जाता है आप क्रिनिश ।

( परदा गिरता है )

